

“ይህንንም አንብቢው” አላት፤ አጠርና ዳጎስ ያለ መጽሐፍ እየሰጣት። በመጨረሻ አንዲት ብጣሽ ወረቀት አውጥቶ “እንኳን ደስ ያለሽ ተመልምለሻል” አላት። አልገባትም መደናገሯ ገብቶታል “የኢሕአፓ የወጣት ሊግ አባል ለመሆን ብቁ ሆነሽ በመገኘትሽ ተመልምለሻል” አላት። እንዴት አድርጋ አንገቱ ላይ እንደተጠመጠችበት ስታስበው ሁልጊዜም ይደንቃታል።

“እንደዕንቁ ተጠንቅቀሽ ያገኘህ አንብበሽ በቃልሽ መያዝሽን እርግጠኛ ስትሆኝ ቀዳደሽ ጣይት። ቀጠሮ አከባሪ መሆንሽን አውቃለሁ፤ በሰዓቱ ድረሽ” አላት። የአንተነህ ኮስተር ማለትና የነገሩም ጠበቅ ማለት ልቧን ረበሽባት፤ ትንሿን ወረቀት በጥንቃቄ ጃኬቷ ኪስ ውስጥ ከተተች።

“አሁን መውጣት እንችላለን” አላት ደግሞ ለስንብት እየላማት። አንገት ላንገት ተቃቅፈው ከአፓርትመንቱ ወረዱና አስፋልቱን አቋርጠው በትምህርት ሚኒስትር በር ላይ አልፈው የተለመደው ቦታ ድረስ ሸኛት። ታክሲው እልክሚንቀሳቀስ ጠብቆ እጅን አውለበለበላት፤ አጸፋውን መለሰችለት። ታክሲው ከዕይታው እስከሚሰወር ድረስ በዐይኖቹ ተከተለው።

ግቢው የተወረረ ይመስላል፤ የበላይሁን እናትና የፍሬሕይወት እናት ነጠላቸውን ዘቅዘቅ አድርገው ከወጡ በቶሎ እንደማይመለሱ የታወቀ ነው። አዘውትረው አይወጡም እንጂ አንድ ቀን ተሳክቶላቸው ሲወጡ እንደሚቆዩ ሁሉም ይገባቸዋል።

“ሚሚ! ግቢውን እያዳመጥሽ” ብለዋት ሲወጡ ከምታነበው ወረቀት ላይ አንገቷን ሳታቀና ነው “እሽ” ያለቻቸው።

ለነሚሚ “ጎሕ” ማለት ተወዳጅ የጊዜው መጽሔት ነው። ጎሕን አግኝቶ ሳይነብ የሚያስቀምጥ ማን አለ? ጥቂት ከቆየ እንደሚወሰድና ላይመለስም እንደሚችል ስለሚገመት እጅ ከገባ ማንበብ ነው። በጎሕ መጽሔት ላይ ምን የማይወጣ ነገር አለ? ምን የማይተነተን የፖለቲካ ጉዳይ አለ? ትረካዎቹና ልቦለዶቹ

ልብን ይነካሉ፤ ግጥሞቹ ስሜት ይቀሰቅሳሉ፤ ትንታኔዎቹ ዕውቀት ያስጨብጣሉ። ብቻ እነሚሚ ጎሕ የወቅቱ የሕዝብ የልብ ትርታ የሚደመጥበት መጽሔት መሆኑን የማያምን አለ ብለው መገመት በጭራሽ የማያስቡት ነገር ነው።

ሚሚ ደግሞ ለስነጽሑፍ ያላት ስሜት ልዩ ነው፤ ማንበብ ብቻ ሳይሆን መጻፍም ትሞክራለች። እንዲያውም ለጎሕ ከላከቻቸው ጽሑፎቿ ውስጥ ሁለት ግጥሞች ወጥተውላት አንድ ሰሞን ፍንድቅድቅ ብላ ነበር። እነዛን መጽሔቶች እንዳይጠፉባት በጥንቃቄ አስቀምጣቸዋለች።

ሚሚ አንዴ ማንበብ ከጀመረች መቆም አትወድም፤ ለብዙ ሰዓታት ተቀምጣ የማንበብ ችሎታዋ ከፍተኛ ነው። አሁንም ማንበብ ከጀመረች ሰዓታት አልፈዋል። ትከሻዋንና ወገን ሲያማት ተነሳችና መንጎራደድ ጀመረች፤ ስትንጎራደድ የዕንቁላል ቅርጽ ባለው የብሬ መስታወት ውስጥ ራሷን ተመለከተች። ቤት ውስጥ የምትታወቅበት የሚሚ ሌላው ባህሪ በመስታወት ራሷን መመልከት ነው። መስታወት ከያዘች በፍጹም አታስቀምጥም፤ በዚህ ሁልጊዜ ከቃለአብ ጋር እንደተጨቃጨቁ ናቸው።

ሚሚ የቃለብን ጭቅጭቅ በጣም ትወደዋለች። ትዝ ሲላት ፈገግ አለች “እኔኮ መልክ እንዳለው ሰው ራስሽን ማየት መውደድሽ ነው የሚገርመኝ? አሁን ምንሽ ይታያል?” ይላታል መኝታ ቤታቸው ውስጥ ያለችውን ትንሽ መስታወት አልለቅ ስትለው።

ሚሚ ሁሉ ነገር ተመጥኖ የተሰጣት የምትመስል ነች። ትናንሽ ዓይኖቿ ስትሰቅ የሚጠፉ፤ አፍንጫዋ “የሽምብራ አፍንጫ” የምትባል ዓይነት አጭር፤ ከንፈሮቿ ምግብ ለመጉረስ እንኳ የሚጠቡ የሚመስሉ፤ ጥርሶቿ ምስር የሚያካክሉ ናቸው። ግን የደስ ደስ ያላት ሁልጊዜ ታይታ የማትጠገብ አሻንጉሊት የመሰለች ናት።

“ስምሽ ሚሚ ሆኖ የቀረው እኮ የማታድገና ትንሽ በመሆንሽ ነው” ይላታል ቃለአብ። ሚሚና ቃለአብ በጣም ይዋደዳሉ። ገና

አብዮቱ በተጀመረበት ሰዎች አንድ ቀን ለሰላማዊ ሰልፍ አብረው ሄደው የሆነውን ስታሰታውስ ሁሉም እንባዋ ይመጣታል።

ያን ዕለት የነበረውን ሰላማዊ ሰልፍ መቼም ቢሆን አትረሳውም። ሚሚ ገና ትንሽ ስለሆነች ቃለአብ እንዳትሄድ ብዙ ለምኗት ነበር። ግን “እምቢ” አለችው። መንገድ ከደረሱም በኋላ እንድትመለስ ቢጠይቃት “አንተም የማትቀር ካልሆነ አላደርገውም” አለችው። እርሱ ደግሞ መቅረት በፍጹም አልፈለገም። ስለዚህ አብረው ሄዱ።

ሰላማዊ ሰልፍ የተካሄደው ባምቢስ አካባቢ ነበር፤ ሰልፉ ብዙም ሳይገፋ፤ ገና የተወሰኑ መፈክሮች እንደተጮሁ ነበር ፈጥኖ ደራሽ ወታደሮች አካባቢያቸውን ያጥለቀለቁት። አካባቢው ትርምስምሱ ወጣ፤ ወታደሮቹ አጠገባቸው ያገኙትን ሁሉ በሰደፍና በእርግጫ አጣደፉት። ሚሚና ቃለአብ ጎን ለጎን ነበሩ፤ ድንገት አጠገቧ ስታጣው ዞር አለች። ቃለአብን ወድቆ አየችው፤ ከጆሮው አካባቢ ደም ተመለከተች፤ ሮጣ አጠገቡ ስትድርስ አንድ ወታደር “ተመለሽ” ብሎ ጮኸባት። የወታደሩን ጩኸት ከምንም አልቆጠረችውም ወንድሟን ማንሳት ነበረባት። ቃለአብን ሊያነሳ የሞከረውን አንድ ወጣት በሰደፍ ሲመቱትና ሲረጋገጡት እያየች አልቆመችም። እንደምንም አጠገቡ ደርሳ ገና “ቃለ...” ብላ ስሙን ጠርታ ሳትጨርስ ያረፈባት ዱላ ራሷን አሳታት። ከዛ በኋላ ምን እንደተፈጠረ አላወቀችም።

ራሷን ስታውቅ ቃለአብ የተኛችበት አልጋ አጠገብ ተንበርክኮ እንባው በጉንጮቹ እየወረደ ተመለከተችው። ለማስታወስ ሞክረች፤ ማስታወስ የቻለችው ቃለአብ ወድቆ ማየቷን ብቻ ነው።

“የት ነው ያለነው ቃል? ምን ሆኖ ነበር?...” እያለች ጠየቀችው። መልስ አልሰጣትም፤ የሚሆነው ጠፍቶበት እንዴት አድርጎ እንዳቀፋት ስንት ጊዜ መሬቱን እንደሳመ ስትመለከት የበለጠ ግራ ገባት። ጆሮው አካባቢ በቁስል ማሸጊያ ታሽጓል፤ ግንባሩ አካባቢም ተጋግጧል።

“እስኪ ለመነሳት ሞክሪ ሚሚ” አላት ደግሞ።

ለመነሳት ስትሞክር ደረቷና ጀርባዋ አካባቢ ህመም ተሰማት፤ አልጋው ላይ ለመቀመጥ በእጇ ስትመረከዝበት በጣም አመግት። እንደምንም ተቀመጠች።

“ተመስገን! ነቃችልህ?” አሉ አንዲት ሴት ወደነበሩበት ክፍል እየገቡ።

“አዎ ነቃች” አላቸው።

“ወንድ ልጅ ሆነህ ግን ይህን ያህል ሰፍሳፋ መሆን አያስፈልግም። ለዛሬ እግዜር አውጥቶልሃል። ለመሆኑ ለምን ወጥታ ነው?” አሉ ሴትዮቹ።

“ወደዘመድ ቤት ልንሄድ ነበር” አላቸው ለሰልፍ መውጣታቸውን መናገር ስለከበደው።

አመሻሽ ላይ ወደቤታቸው ሲመለሱ ነበር የሆነውን ሁሉ የነገራት። እርሱን ልታነሳ ስትሮጥ ወታደሮቹ እንደመቷት የነገሩት እቤታቸው አስገብተው ሕይወታቸውን የታደጓቸው ሴት እንደሆኑ አስረዳት።

ሚሚ እስከዛሬም ድረስ ሴትዮቹን ትጠይቃቸዋለች። እንዲያውም አንድ ቀን ገብርኤል ቤተክርስቲያን ሲመጡ አግኝታቸው እቤት አስገብታ ከእናቷ ጋር አስተዋውቃቸው ቡና አጠጥታቸዋለች። ከእናቷ ጋርም ተቀራርበዋል።

መስታወቱ አጠገብ እንደቆመች መሆኗን ያስታወሰችው ከትውስታዋ ስትመለስ ነው። በክፍሉ ውስጥ ጥቂት ተንጎራደዶችና እንደገና ወደንባቧ ተመለሰች። እያነበበች አሁንም አሁንም ሰዓቷን ትመለከታለች። ሰዓቱ እየደረሰ ነው፤ ፍሬሕይወትን የግድ ማግኘት አለባት። “ግን ባትመጣሰ” አለች ለራሷ።

ሚሚ ፍሬሕይወትን የምትፈራትን ያህል እናቷን አትፈራም። ግን ለምን እንደሆነ ለራሷም አይገባትም፤ ያለፍሬሕይወት ፈቃድ

እስኪረገጥቶን እንኳን አትነካም፤ እናም ትንሽ መጨነቅ ጀመረች የፍሬሕይወትን ልብስ ያለፈቃዷ ለብላ መሄድ እጅግ ከብደታል። ልብሱ ደግሞ የግድ ያስፈልጋታል፤ የተሰጣት ማስጠንቀቂያ ከበድ ያለ ነው።

ሚሚ ሀገር አስተዳደር ሥራ ልትጀምር ነው፤ የተላላኪነት ሥራ። እዚያ መሥሪያ ቤት ውስጥ በትልቅ ኃላፊነት ላይ ላሉ ባለስልጣን ተላላኪ እንድትሆን ተመቻችቶላታል፤ እዚያ የምታከናውነው ታላቅ ድርጅታዊ ሥራም ተሰጥቷል። ሥራውን በአግባቡ እንደምትወጣው እምነት የተጣለባት መሆኗ ሲነገራት ድንጋጤም ደስታም ነበር የተሰማት።

ሥራውን ለመጀመር ታዲያ ልብስ ያስፈልጋታል፤ ሠራተኛ ሊያስመስላት የሚችል ልብስ። የውጭው በር ሲንኳኳ ፍሬሕይወት እንድትሆን እየተመኘች በፍጥነት ወጥታ ከፈተች።

“ነሽ ፍሬ እንኳን መጣሽ፤ እንዴት ስፈልግሽ እንደነበረ ብታውቁ” አለችት ሚሚ ገና ፍሬሕይወት የውጭውን በር ስትገባ።

“ምነው ሚሚ ያለወትሮሽ እንዲህ ፈለግሽኝ?” አለች ፍሬሕይወት።

“ልብስ እንድትሰጭኝ ፈልጌ ነው” አለች ሚሚ እንደተቻኮለች። ሰዓቷን ተመለከተች።

“ለመሆኑ የሚሆንሽ ይኖራል?” አለች ፍሬሕይወት ሚሚን እየተመለከተች።

መቼም “ለምንሽ ነው፤ የት ትሄጃለሽ?” የሚባል ጥያቄ ማንላት አይኖርም፤ ቢነሳም መልስ አያገኝም።

ፍሬሕይወት የሚሚ ሁኔታ በጣም ይደንቃታል፤ እንደልጅ መሆን ከተወች ቆይታለች፤ የምታነባቸው ነገሮች ሁሉ እጅግ ላቅ ያሉ ይሆኑባታል። የምተሰጣቸው የፖለቲካ ትንታኔዎች ይገርሟታል። ቀደም ብላ የፖለቲካ እንቅስቃሴ መጀመሯን በተለያዩ

አጋጣሚዎች መገመት ችላለች። እናም በአሁኑ ወቅት የምታደርጋቸው ነገሮች ሁሉ ከፖለቲካ እንቅስቃሴ ውጭ እንደማይሆኑ ታውቃለች። እንዲያውም በከፍተኛ ደረጃ ላይ ልትገኝ እንደምትችል ታስባለች።

“ካለው ውስጥ መምረጥ ትችያለሽ” ልለችት ፍሬሕይወት የሚሚን የቸኮለ ስሜት እያየች።

“አመሰግናለሁ ፍሬ” አለችና ወደውስጥ ገባች ሚሚ።

ሚሚ ለባብሳ ስትወጣ “እንዴት ነኝ?” አለችት ፍሬሕይወትን።

“ወዴት እንደምትሄጃ ያጠያይቃል፤ በጣም ነው ያማረብሽ። አይግረምም? የኔ ልብሶች ለአንቺ ይሆኑሻል ብዬ አስቤ አላውቅም ነበር” አለችት ፍሬሕይወት ሚሚን ሁለመናዋን እየተመለከተች።

“አመሰግናለሁ” አለችና ለመውጣት ራመድ ካለች በኋላ ቆም አለች ሚሚ።

“እኔ የምልሽ ዳንኤልን አግኝተሽው ታውቁያለሽ?” አለችና ጠየቀች።

“ምነው? በቅርብ ባይሆንም አግኝቼው አውቃለሁ። ምን ሆነ?”

“እሱማ ምንም አልሆነም፤ ፍሬሕይወትን ወድጄ ልሞትነው ይላል አለ”

“ፍሬሕይወት? እኔን?” አለች ደንገጥ ብላ።

“አዎ አንቺን፤ ለማንኛውም ጠንቀቅ በይ፤ ሰፈር ውስጥ ያለውን ስም ታውቁኋለሽ። አሁንም እርሱም ከተወራብኝ አይቀር ብሎ ነው መሰለኝ በግላጭ ከመኢሶኖች ጋር መዋል ጀምሯል። በይ ብቻ ተጠንቀቂ ረፈደብኝ” ብላት እየተጣደፈች ወጣች።

ፍሬሕይወት ስለዳንኤል ብዙም ማሰብ አልፈለገችም፤ ከአእምሮቿም ለማውጣት አልተቸገረችም።

* * * *

ፍሬሕይወት አንተነህ በሰጣት ትንሽ ወረቀት ላይ የተጻፈውን አነበበችው፤ እንደከባድ ተውኔትም ደጋገመችው። ማምሻዋን ሁሉ በሀሳቧ የሚመጣባት እሱው ነው። ዴሞክራሲያንም በፍቅር አነበበችው። የተኛችው በጊዜ ነው፤ እንቅልፍ ግን ሊወሰዳት አልቻለም። ተነሳችና አንተነህ የሰጣትን መጽሐፍ ማንበብ ጀመረች። የመጽሐፉ ርእስ “እናት” ይላል። ደራሲው ማክሲም ጎርኪ፤ ዕውቁ ፍሊደዊ ደራሲ ነው። አሁንም አሁንም በተከታዩ ቀን ስለሚጠብቃት ቀጠሮ ስታወጣና ስታወርድ ሀሳቧን ሰብሰባ ማንበብም አልሆነላትም፤ ማንበቡን ተወችው። ሌሊቱ መንጋቱ ስለማይቀር እንደምንም ነጋ።

ጠዋት ከአልጋ ስትወርድ “ሌሊቱ የቱንም ያህል ቢረዝም ቀኑ መምጣቱ የማይቀር ነው” የሚል የማን እንደሆነ የማታውቀው አባባል በአእምሮቿ ውስጥ እየተመላለሰ ነበር።

የምትለብላቸውን ልብሶች አዘጋጀች፤ ሰዓቷን የምትመለከተው በየደቂቃው ሆነ። የቀጠሮው ሰዓት አልደርስ እስኪላት ቸኮለች፤ ፅሁፉን በቃሏ መያዟን ለመጨረሻ ጊዜ አረጋገጠችና ትንሿን ወረቀት በጫጭቃ መፀዳጃ ውስጥ ጨመረች። ስትጨምረው ልቧ ድው ድው አለባት፤ ቢጠፋብኝስ ብላ ስለሰጋች። ያች አጭር ቃል ይህን ያህል ማሳሰቧ በጣም ደነቃት።

በሀሳቧ ጠይም ረዘም ያለ ራንግሎር ሱሪ የለበሰና ፈርጠምጠም ያለ ሰውነት ያለው ከስታራ ወጣት ይታያል። ከልጅ ጋር ተገናኝተው አብረው እየሄዱ፤ የሚጠይቃትን ትመልስለታለች። የሚያወራላት ሁሉ አዲስ ነገር እየሆነባት የሚከብዳትም ይመስላታል። ይህንኑ ስታውጠነጥን ሰዓቱ ደረሰና ለቀጠሮቿ ወጣች።

ከተባለው ሰዓት በአምስት ደቂቃ ቀድሞ ቀጠሮ ቦታ ደረሰች። ጊዜው የምሳ ሰዓት በመሆኑ መንገዱ በሰጋች ተጨናንቋል። ጅኪ ባርም ጠቅ ብሎ ሞልቷል። ጭንቅ አላት። “በዚህ ሁሉ ሰው መሀል እንዴት መገናኘት ይቻላል?” አለች ለራሷ። ልክ የቀጠሮው ሰዓት ሲሞላ በግራ እጇ አውራ ጣትና ሌባ ጣት በያዘችው መፋቂያ ጥርሷን መፋቅ ጀመረች። የቀኝ እጇን ሱሪ ኪሷ ከተተች። ልቧ በመጠኑ መታች። አለባበቧን ተመለከተችው፤ በፍፁም አልተሳሳተችም። የለበሰችው ጃኬትና ሱሪ ወንድ ቢያስመስላትም ረጅም ፀጉሯ ሴትነቷን ይናገራል። በድንገት ትከሻዋን ሰው ነካት በፍጥነት ዞር አለች።

“መፋቂያሽ ከየት ተላከልሽ?” አላት እጅን ለሰላምታ እየዘረጋ። ደንገጥ ብላ እጇን ከኪሷ አወጣችና፤

“ካጃማይካ” ብላ ጨበጠችው።

ከልጅ ጋር ተያይዘው ቁልቁል ወደካዛንችስ ሄዱ። በቀስታ ፊቱን በደንብ አየችው በግምቷና በልጅ መልክ መሃል ያለውን ልዩነት ስትመለከት ፈገግ አለች ። በሀሳቧ የሳለችው ምስል ከልጅ መልክና ቁመና ጋር በፍጹም አይመሳሰልም። ልጅ በቁመቱ ከእርሷ ብዙም የማይበልጥ ሲሆን አጭር ወንድ የሚባል ዓይነት ነው። በዕድሜም ቢሆን ብዙ የሚራራቁ አይመስሉም። ፊቱ ከብ ነው፤ ትንሽ አፍንጫውም ለራቱ ተመጥኖ የተሠራ ይመስላል፤ የተበጠሩ የሚመስሉ ቅንድቦቹ፤ ለትላልቅ ዓይኖቹ ልዩ ውበት ሰጥተዋቸዋል ግም ወረር ያደረጋቸው ጉንጮቹ የቀይ ዳማ ቆዳውን ጠይም አስመስሎታል።

ከአንደበቱ የሚፈልቁት ቃላትና የንግግሩ ብስለት አስደነቃት። አንተነህን አስታወሳት። በመሃላቸው ያለውን የፖለቲካ ብስለት ርቀት እያሰላሰለች ተገረመች። የሚናገረውን የሸመደደው ይመስላል፤ ፈጣን ነው። ዓይኖቹ አካባቢውን የሚቆጣጠሩበት ልዩ ስልት አላቸው። ለእርሷ የሚያደርገውን ገለፃ ሳያቋርጥ ዙሪያ ገባውን የመቃኘት ችሎታውን አደነቀችለት።

በዲዛኒ ላንድ መዋዕለ ሕፃናት በር ላይ አልፎ ቁልቁል ወረዱና ወደግራ ታጠፉ። አሁንም እንደገና ቁልቁል፣ ደግሞ ወደግራ ታጠፈው በታንዛኒያ ኤምባሲ በር ላይ ወደ ኡራኤል ቤተ ክርስቲያን አቀኑ። በተወሰኑ ሰዓታት ውስጥ የቆዩ ጓደኛዎች መሰሉ፤ አልፎ አልፎ እጁን ያዘ ትክኛዎን አቀፍ እያደረገ ኡራኤል መብራት አጠገብ ሲደርሱ ቀጠሮ ሰጥቷት ተለያዩ።

ወደቤት ስትመለስ ከመቼውም ጊዜ ለየት ያለ ስሜት እየተሰማት ነበር። ሰከይወት ለመኖሯ ታላቅ ምክንያት እንዳገኘችለት ቆጠረችው። ልትፈጽመው የሚገባትና ከእርሷ ሕይወት የሚበልጥ ዓላማ ያላት ሰው መሆኗ ዘልቆ ታወቃት። ይህን ኃላፊነት የመወጣት ጥንካሬ እና ጽናት እንደሚያስፈልጋትም ለራሷ ነገረችው።

ፍሬሕይወት ማታ እንጀራ ለመጋገር ስትዘጋጅ በደመነፍስ ነበር። ሁለንተናዎን የተቆጣጠረው የቀን ቆይታዎን ማሰላሰል ነበር፤ ታናሽ እህቷ ሚሚ ስትጠራት በፍጹም አልሰማችም።

"ፍርዩ ዛሬ የሆነ ነገር ገጥሞኛል አይደለ?" አለችት አጠገቧ መጥታ።

"እ... እንዲያውም ምን አየሽ?" አለችት ደንገጥ ብላ።

"እንኳን ለእኔ ከሩቅ ለሚያውቅሽም ግልጽ ነው" አለችና ትታት ወጣች ሚሚ።

ጥቂት ቆይታ ደግሞ ተመለሰችና "ፍሬ! ሳልነግርሽ ሥራ ጀመርኩ" አለችት።

"አትይኝም!" አለች ፍሬ ያልጠበቀችው ነገር ሆኖባት።

"በእውነት ጀምራለሁ" አለች ሚሚ እያስተማመነችት።

"የት?" አለች ፍሬሕይወት ግራሞቷ ሳይለቃት።

"አገር አስተዳደር" አለች ሚሚ ተረጋግታ።

ሚሚና ፍሬሕይወት ለሆቴል የሚቀርበውን እንጀራ በተራ ይጋግራሉ። እናታቸው በእንጀራ ጋገራ ውስጥ በፍጹም መግባት እንደሌለባቸው ተነጋግረውና ተራ አውጥተው ያለ ምንም ትእዛዝ ኃላፊነታቸውን ይወጣሉ።

ፍሬሕይወት የዕለቱ ተረኛ መሆኗን ስታስብ ለሥራ የሚያስፈልጋትን ዝግጅት ጨራረሰችና አንተነህ የሰጣትን መጽሐፍ ይዛ ጋገራዋን ጀመረች። መጽሐፉን የምታነበው እንጀራ አስፍታ እስኪበስል ባሉት ደቂቃዎች ነው። መጽሐፉ በጣም መሰጣት፤ እንጀራውን ከምታወጣበት ደቂቃ አለፍ ማለት ስላበዛች እንጀራው እንደወትሮው ቆንጆ መሆን አልቻለም። የጀመረችውን ምዕራፍ ጨርሳ ማቋረጥ እንደሚኖርባት ወሰነች። ምዕራፉን ለመጨረስ ወደንባቧ አድልታ ኖሮ የእንጀራው መውጫ ካለፈ ቆይቷል። እንጀራው በጣም ደረቀ አውጥታ ለብቻ አስቀመጠችው።

ምጣድዋን በደንብ አሰሰችና ቀዝቀዝ እንድትል ኤሌክትሪኩን አጠፋችው። በድጋሚ አሰሰችና ሊጡን አስፍታና በሰዓቱ ከፍታ ጥሩ እንጀራ አወጣች። ምጣዱ ስለተስተካከለላት ደስ አላትና በፍጥነት መጋገሯን ቀጠለች። ጥቂት እንጀራዎች እንደጋገረች ድንገት መንፈሷ ወደ መጽሐፉ ሂዶ ኖሮ ሳታስበው ከባለታሪካ እናት ጋር በዓይነ ሀሊና ተጓዘች ፀጉሯ ጥቂርና ወደግንባርዋ ደፋ ያለ፤ ረዥምና ከትክኛዋ ጎንበስ ያለች ጎበቃላ እናት ጋር በሀሳቧ ሄደች። መጽሐፉን እንደገና አነሳችው።

ያች እናት ልጇ ከሚያንቀሳቅሰው የሠራተኞች አመጽ ውስጥ ቀስ በቀስ እንዴት ልትገባ እንደቻለች፤ ልጇን በሰሰት ዐይን እያየች መከላከት መጠውለጉ እያሳሰባት ስትጨነቅ፤... የባለታሪካ እናት ልጅና ጓደኞቹ ሚስጥራዊና የተከለከሉ መጻሕፍትን ሊያነቡ ሲሰጥሱ የነበረውን ሁኔታ...ውይይትና ክርክራቸውን፤ ስለመጻሕፍቶቻቸውና ጋዜጣቸው... በውይይቱ ለመሳተፍ ወደዛ

ወደሠራተኞች ሠፈር ስለሚመጡት ልጃገረዶች... አነበበች ራሷን በባለታሪኮቹ ሩሲያውያን ቦታ አድርጋ ስሜታቸውን ተጋራች፤ ልክ እንደእነርሱ እርሷም ጨለማን ተገን አድርጋ በድብቅ ስብሰባ መሳተፍ እንደሚጠበቅባት አሰበች። አብረዋት እንዲሠሩ የተመደቡትን አባላት ገና ባትተዋወቃቸውም በዓይነህሊናዋ አየቻቸው። ወደፊት የሚሠሩት ሥራ ሁሉ ታያት። መጽሐፉን አስቀምጣ ደግሞ እንጀራውን አወጣች፤ አሰሰች፤ አሰፋችና ከደኑች። እጇ ሳይታዘዝ መጽሐፉን እንደገና አንስቶ ማንበብ ቀጠለች።

የባለታሪካ ሩሲያዊት እናት ልጅ በፖሊስ ተይዞ ወደእስር ተጣለ። እርሱ ሲታሰር ይበተን የነበረው ጋዜጣ ከተቋረጠ ወንጀሉ ሁሉ በልጅዋ ላይ እንደሚደፈደፍ በመረዳቷ የልጇን ዕዳ ልታቃልልለት በማሰብ በሀብት የሚበተነውን ጋዜጣ ለመበተን ወሰነች ባለታሪካ ሩሲያዊት እናት!

እናት ለፋብሪካው ወዛደሮች ምግብ የመሸጥ ፈቃድ ጠይቃ ሲፈቀድላት የሚበተነውን ጋዜጣ ከልጇ ጓደኞች ተረክባና ሸሽጋ ወደፋብሪካው ትሰር ግቢ በማስገባት ውስጥ ላሉት ጓደኞቻቸው ማሰራጨት ጀመረች። ጋዜጦቹ እንደገና መበተን ቀጠሉ። በልጇ ላይ የነበረው ትኩረትም ረገበ...

ብቻ በግላሏ አልም ጭልጥ ብላ ሃዳ እንጀራ እየጋገረች መሆኗንም ረስታዋለች። የተሰፋው እንጀራ እርር ብሎ ምጣዱ ጨሮ ቤቱ ታፍኗል። ከሀሳቧ የባነነችው ሲያሰላት ነው። ምጣዱን እንዴት እንዳጠፋችው አልታወቃትም ክዳኑን በደመነፍስ ክፍት ስታደርገው ትንፋሹ እጇን ሲለበልባት ለቀቀችው። ለእጇ መቃጠል ብዙም ቦታ አልሰጠችውም፤ ውሀ ምጣዱ ላይ አፈሰሰችበት፤ ብቻ ተንደፋደፈች። ጭሱ እናቷ የተገኘበት ድረስ ዘልቆ ኖሮ ከመኝታቸው ተነስተው ገርበብ ያለውን መዝጊያ በርግደውት ገቡ።

"አፈር በሆንኩት! ልጇን ገደልኳት" ብለው ጮኹ።

"እማ ደሀና ነኝ!" እያለች ልታረጋጋቸው ብትሞክርም መረጋጋት አልቻሉም፤ እንደምንም አድርጋ እንዲቀመጡ አስገደደደቻቸው። እርሳቸውን እያስቀመጠች ደግሞ ባለታሪካ እናት ትዝ አለቻት። ከብዙ ደቂቃዎች በኋላ እናቷ እንደምንም ወደራሳቸው ተመለሱና።

"ተመስገን! ተመስገን አምላኬ" እያሉ ራሷን እያሻሹ "እንቅልፍ ጣለሽ?" አሏት በመጨረሻ። እንጀራውን ጋግራ ለመጨረስ እንደምንም እናቷን አሳመነችና ወደመኝታቸው እንዲሄዱ አደረገች፤ ምጣዱ የተቃጠለው መጽሐፍ ስታነብ መሆኑን ግን ለእናቷ አልነገረቻቸውም።

እንደተለመደው ከጠዋቱ አስራ ሁለተ ሰዓት በሰፈሩ ውስጥ ባለው ትንሽ ሜዳ ላይ የአካል ብቃት እንቅስቃሴያቸውን ለማድረግ ወጣቶቹ ተሰባስበዋል። ጥቂት ዱብ ዱብ ብለው ወደ እግር ኳስ ጨዋታቸው ገቡ። አሁን አሁን ጨዋታቸው ረጅም አይደለም፤ ጥቂት ከተጫወቱ በኋላ ሁሉም ወደእለታዊ ተግባሩ ለመሄድ ሰዓቱን ማየት ይጀምራል፤ ሰዓት ማየት ሲደጋገም ይግባባሉ፤ ጨዋታው ይቋረጥና ወዲያው ወደየቤታቸው፤ ወደ ዕለቱ ተግባራቸው ይሄዳሉ።

ሰሞኑን በየወጣት ማህበሩና በየሰፈሩ የሚደረጉት የፖለቲካ ውይይቶች ተግሙቀዋል። ድርጅታዊ አቋምን ለማጠናከር ጽንሰ ሀሳባዊ ብቃትን ለማጎልበት የሚደረጉት ውይይቶች ጊዜና ቦታ አይወስናቸውም፤ ብቻ ወጣት በተገናኘበት ጊዜና ቦታ ሁሉ የሚነሱት ክርክሮች ፖለቲካዊ ይዘት ያላቸው ናቸው።

በቅርቡ የተጀመረው "አብዮታዊ መድረክ" የተሰኘው የሬዲዮ ፕሮግራም ደግሞ ለዚህ ከፍተኛ አስተዋጽኦ አበርክቷል። የአንድ አካባቢ ወጣቶች ሰብሰብ ብለው ፕሮግራሙን እየሰሙ ይወያዩበታል። ውይይቱን የበለጠ ለማጎልበት በርእሶቹ ላይ ተዘጋጅቶ የሚመጣ ሰው ይመደብና እንደገና ውይይቱ ይቀጥላል።

የፊደሎች ፕሮግራም እንደመነሻ ይሆንና በወጣቶቹ ለውይይት የሚቀርቡት ግን እጅግ በርካታ ርዕሶች ናቸው።

በርዕሶቹ ላይ የመዘጋጀቱን ኃላፊነት የሚወስዱት በየተራ ነው። በላይሁን ታዲያ የሚያቀርበው ትንታኔ ጠንካራና ሰፊ ነው፤ ለተጠየቀው ጥያቄም መልስ እጥቶ አያውቅም። ስለዚህም ጓደኞቹ “ሌኒን” ብለው ይጠሩታል። እንደተለመደው ለሚቀጥለው ቀን ውይይት “ዴሞክራሲ” በሚል ርዕስ ላይ መዘጋጀት ስለነበረበት በላይሁን ሌሊቱን ያሳለፈው እንቅልፍ የሚባል ሳይወሰደው ነው። በእርግጥ የበላይሁንን ጊዜ የወሰደበት ዝግጅቱ ብቻ አይደለም፤ ችላ ይለው የነበረ ስሜቱ ሰሞኑን አስቸግሮታል። የሚደረጉት ውይይቶች ከፍርድ ጋር ረዘም ላለ ጊዜ አብሮ የመሆን አጋጣሚን ቢፈጥሩለትም ከውይይት የዘለለ አብሮነት ሊኖራቸው ግን አልቻለም፤ ከፖለቲካ ውይይትና ከቤተሰባዊ ወሬዎች ያለፈ ጉዳይ ለማንሳትም አልተመኘውም።

በላይሁን ለሰንት ጊዜ ስለአንተነህ ሊጠይቃት እየፈለገ እንዳልሆነለት ሲያስብ ይገርመዋል፤ ብዙ ጊዜ ከሌሎችም ጋር ሆነ ለብቻቸው የዘመቻ ወሬ ተነስቶ ቢጫወቱም በየትኛውም አጋጣሚ ሊያነሳው ደፍሮ አያውቅም። እርሷም አንስታ አታውቅም፤ ብቻ ፍርድ ደስተኛ ነች፤ ከሰፊር ወጣ ማለትም ታዘውትራለች፤ እናም ይጠራጠራል። “ከአንተነህ ጋር ይገናኙ ይሆን?” ይልና ራሱን ይጠይቃል። አንዳንዴ ራሱን ይታዘባል፤ “ይህን ጥያቄ ፍርድን መጠየቅ እንዴት እንዲህ ሊከብደኝ ይችላል?” ይላል ለራሱ፤ ግን በፍጹም አልደፈረም። ሁኔታዎች ደግሞ የበለጠ እንዲወዳት እያደረጉት ነው። ያች ፖለቲካ የማይጥማት ፍሬሕይወት ዛሬ ያላት የፖለቲካ ብስለት ይደንቀዋል፤ የምትሰነዘራቸው አስተያየቶች፤ የንግግሯ ለዛ፤ የማሳመን ችሎታዋ... የሚያርፉባት ዐይኖች፤ ብቻ ሁሉም ያለውን ፍቅር ይጨምርበታል። ፍቅሩን ሊገልጽላት ግን አልቻለም።

የሌሊቱን አብዛኛውን ሰዓት በዚህ ሁኔታ ሲብሰከሰክ አድሮ ነው ጠዋት ወደ ስፖርት ሜዳው የወጣው። እንቅልፍ ያላገኘ ዓይኖቹ በደንብ አልተገለጡም። ስፖርቱን እንደነገሩ ሠራና ወደቤት

ተመለሰ፤ አሁንም በመንገዱ ላይ ስለፍሬ ማሰቡን አልተወም። “ተመልምላ ይሆን?” አለና ራሱን ጠየቀ። “መሆን አለበት፤ እንዴት ላትመለመል ትችላለች? አንተነህ መቼም ከኛም ቀደም ያለ ተሳትፎ ያለው ነው የሚሆነው...” ዘመቻ እያሉ ፍርድ ስለአንተነህ የፖለቲካ ብስለት የጻፈችለት ትዝ አለው። ወደቤት ሲመለስ ፍሬሕይወት መጽሐፍ እንዲሰጣት ጠይቃው እንደነበር ትዝ አለው፤ እቤት ገብቶ ምንም ሳይቆይ መጽሐፉን ፈለገና ይዞላት ሄደ። ፍርድን ደጅ ፊቷን ስትታጠብ አገኛት፤ “የት ላስቀምጥልኸ?” አላት ከሰላምታ በኋላ።

“ጠረጴዛ ላይ አድርገው” አለችውና መታጠቧን ቀጠለች። በላይሁን እንዳለችው መጽሐፉን አስቀምጠላት ተመለሰ።

“በናትህ በላይ ቁርስ አብረን እንብላ” አለችው ካንነበሰችበት ቀና ብላ። የበለጠ ውብ ሆና ታየችው፤ አልተግደረደረም ተመልሶ ወደቤት ገባ።

“እማሴን ሰላም አትላትም እንዴ? ደግሞ እኔ ፊቴን እስከማደራርቅ ቁርስ ይዘህ ና” አለችና ትዕዛዝ ሰጠችው።

ቁርሳቸውን አብረው በሉ። እየበሉ እንደወትሮአቸው ብዙ አልተጫወቱም። በላይሁን ከተጫጫነው ስሜት አልወጣም።

“አንተ ልጅ ይህንን ቁጭ ብሎ ማደር መቀነስ አለብህ፤ ዛሬ እንቅልፍ እንዳልጠገብክ ታስታውቃለህ። ከድሉ በሬት እንዳትሞት ያሰጋል፤ እሺ ምን ተብሎ ታሪክህ ሊሰፍር ነው? ሲያነብ ነው? ሲታገል ሞተ ተብሎ የሚጻፈው?” አለችው። አልመለሰላትም።

“ምን ተዓምር የሆዴን በነገረኸ? ባንቺ የተነሳ ማንበብም እያቃተኝ መሆኑን ብታውቁ ምን ይሰማኸ ይሆን?” አለ በሆዱ። ብዙም ሳይቆይ ፍሬሕይወትን ተሰናብቷት ወጣ።

ፍሬሕይወትና ቅዱስ (የኮድ ስሙ ነው) በተደጋጋሚ ተገናኝተዋል፤ ከሌሎቹ የኮሚቴ አባላት ጋርም አስተዋውቋል። በሳምንት አንድ ቀን እየተገናኙ ሰፊ ያለ ሰዓት አብረው የሚቆዩበት ቦታ ተመቻችቷል። በሰብሰባቸው ጊዜያት ድርጅታዊ ጉዳዮችን ይነጋገራሉ፤ ንድፈ ሃሳባዊ ውይይቶች ያካሂዳሉ፤ የተግባር ሥራዎችን ያከናውናሉ። ቅዱስ በጣም አንባቢ ነው። ይህንን ልምዱን በሚገባ አስተላልፎላቸዋል። ብዙ ከመናገር ይልቅ ማዳመጥ ይችላሉ። አዳምጦ መልስ ከመስጠትም ወደኋላ አይልም። ባጠቃላይ ድንቅ መሪ ነው ቅዱስ። አብረውት ለሚሠሩት መልካም ምሳሌ፤ በድርጅታቸው ላይ ያላቸውን እምነት እንዲያጠነክሩ ትልቅ አስተዋዕኦ አበርክቷል።

ለድርጅታቸው የሚገባውን ወርሀዊ መዋጮ ለመክፈል አስታዋሽ አያስፈልጋቸውም። ድርጅታቸውን ለማጠናከር የሚገባውን ሁሉ ከማድረግ ወደኋላ የሚል የለም። ማንኛቸውም የግል ገቢ ያላቸውም፤ ከቤተሰብም እንኳ በቋሚነት የሚሰጥ የኪስ ገንዘብ አያገኙም፤ ግን እንደምንም ብለው በምንም መንገድ ያገኛትን ሳንቲም አጠራቅመው፤ አሮጌ ልብሰሶችና ጫማዎቻቸውን ሸጠው፤... ያገኛትን ለድርጅታቸው መስጠት ከምንም በላይ ያረክቸዋል። እርስ በእርሳቸው ያላቸው መተሳሰብ ልዩ ነው። አንዳቸው ለሌላው ህይወታቸውን እንኳ ቢሆን እስኪሰጡ ድረስ ፍቅራቸው የጠነከረ ነው።

ከቅዱስ ጋር ብዙ ጊዜ አብረው ሠሩ። ሕይወቱን ለዓላማው አሳልፎ ከመስጠቱ ባሻገር አሳቢነቱና አሳኝነቱ ፍሬሕይወትን ያስደንቃል። ከቅዱስ ጋር ማንኛውንም ድርጅታዊ መልእክት ለመለዋወጥ ችግር የለባትም። በእያንዳንዱ እንቅስቃሴ ይናበባሉ፤ ቅልጥፍናው ከምትጠብቀው በላይ ነው። ከእርሱ ጋር ስትሆን ማንም በሌላ መልኩ እንደማይጠረጥሩት ስለምታምን ሰውነቷ ይዝናናል።

እያደር ትግሉ እየጠነከረ፤ መስዋዕትነቱም እየተበራከተ ሄደ። በአንድ ሚያ ደረሰ ሰልፍ ላይ የተከፈለው መስዋዕትነት ግን አስደንጋጭ ነበር። 1968 ሚያዝያ 23 ቀን ከሰዓት በኋላ አቧሬ ላይ የተካሄደው ሰልፍ እጅግ ደማቅ ነበር። መዝሙር ይዘመራል፤

መፈክሩ ይወርዳል፤ 'ባነሩ' ይውለበለባል፤ ወረቀቱ ይበተናል። ግድግዳዎች በቀይ ቀለም አሸብርቀዋል...

ሞቅ ባለው ሰላማዊ ሰልፍ መሃል መሳሪያ የታጠቁ ወታደሮች ከመኪናቸው ወርደው ሰልፉን ለመበተን ሞክሩ። ሰልፈኞቹ አልሸሹም ጩኸቱ ቀጠለ። ተኩስ ተከፈተ... ትርምስምስ ሆነ... የወደቀው እየወደቀ፤ የተያዘው እየተያዘ፤ የተመታው እየተመታ፤... ሌላው መሮጥ... በየቀዳዳው መሸለክ፤ በየአጥሩ መዝለል፤ ድብልቅልቁ ወጣ፤ ምድር ቀውጦ ሆነች። ዋይታ! ጩኸት...

በርካታ ወጣቶች በአንድ የእንጨት አጥር ውስጥ ሾልከው አንድ ግቢ ውስጥ ሲገቡ እንጨቱ የታወረበት ሽቦ የፍሬሕይወትን እግር ክፉኛ ሰነጠቀው። እግሯ መድማት ጀመረ፤ ቢሆንም ማምለጥ ስለነበረባት እንደምንም ተጎትታ ፈቷ ያገኘችው ግቢ ውስጥ ገባች። ግቢው ውስጥ ማንም የለም። መዝጊያው ገርብብ ብሎ የተከፈተውን ማድ ቤት በር ገፋ አድርጋ ስትገባ ከቅዱስ ጋር ፊት ለፊት ተፋጠጡ።

ቅዱስ የእግሯን ደም ተመለከተ፤ ደሙን ለማስቆም የሆነ ነገር ማድረግ ነበረበት። ጃኬቱን ገልበጥ አደረገና ገበሩን በጥርሱ ቀደደው፤ የሚደማውን እግሯን ጠቀለለና "ማምለጥ አለብኝ" አላት። የቅዱስ አጠገቧ መኖር ኅይል ጨመረላት። የወታደሮቹ ግርግር ጥቂት ረገብ ሲል ከነበሩበት ኩሽና ወጥተው መንገድ ጀመሩ። ብዙም ሳይጓዙ ግን ወታደሮቹ እንደገና መጡባቸው፤ የሚገቡበት ግቢ በአካባቢያቸው አላገኙም። በአቅራቢያቸው ወደነበረው የሥላሴ ጫካ ውስጥ ከመግባታቸው ተኩስና ጩኸቱ ድብልቅልቅ አለ።

ሁከቱ ሊበርድ አልቻለም፤ የጥይቱ ድምፅ አላቆመም። ጊዜው እየመሸ ሄደና ለዓይን ያዘ። ትርምስምስ ጥቂት ጋብ ይልና እንደገና ይጀምራል። የወታደሮቹ ርምጃና ጥይቱ ይቀጥላል። የአናቶች ጩኸትና ዘወታደሮቹ እጅ የገቡ ወጣቶች መፈክር ያስተጋባል። ብቻ አካባቢው እንደተደበላለቀ ጊዜው በጣም መሸ፤ ባለቤት ጫካ ውስጥ ከማደር የተሻለ አማራጭ አልነበራቸውም።

"ምን ይሻለናል?" አለችው ቅዱስን በቀስታ።

"እርፈን ከመቀመጥ የተሻለ ምርጫ የለም" አላት ቅዱስ።

ከምሽቱ ሁለት ሰዓት ሲሆን ሁሉም ነገር እንደገና ፀጥ አለ። ፍሬሐይወትና ቅዱስ ተያዩ።

"እንሞክር እንዴ" አለች ፍሬ።

"በእኔ በኩል የምሞክረው የለኝም" አለ ቅዱስ ድምጹን ዝቅ አድርጎ።

"ችግር የለም እኛ ቤት ታድራለህ" አለችው አባባሉ ስለገባት።

"እርግጠኛ ነሽ?" አለ ቅዱስ በችኮላ።

"አትጠራጠር" አለችው በሀሳቧ ለቅዱስ ማደራሃ እያመቻቸች።

ተነስታ ለመቆም ስትሞክር ሽቦ የቀደደው እግሯ በጣም አመጣት። ቅዱስ ደገፋትና ለመራመድ ሞክራ ሁለት ርምጃ እንደተራመደች በቅርብ ርቀት ላይ ድብልቅልቅ ያለ ተኩስ ተጀመረ። ጩኸቱ ተከታተለ። የፍሬና የቅዱስ ወደቤት የመሄድ ነገርም አበቃለትና ተመልሰው ተቀመጡ።

"ምን ይሻለናል?" አለችው ቅዱስን እንደገና።

"አዘሁ ማደር" አላት በቀላሉ።

"ጅብ ቢበላንስ?"

"ሰዎቹ እጅ ከመግባት አይሻልም?" ነበር የቅዱስ መልስ።

ሌሊቱ ገፋ፣ አልፎ አልፎ ከሚሰማው ጠሽ ጠሽ ከሚለው የጥይት ድምጽና ከወታደሮቹ ርምጃ ኮቴ እንዲሁም ከቅጠሉ ስጦታ

በስተቀር ሌሊቱ ረጭ አለ። ፀጥታው ደግሞ በጣም ያስፈራል። በፀጥታው መሀል የሚሰማው ማናቸውም ኮሽታ ያስደነግጣል። ያም ሆኖ ፍሬና ቅዱስ ከሃሳባቸው ጋር ነጉደዋል።

"ሌሎቹስ ልጆች እንዴት ሆነው ይሆን? ስንቶቹ ወድቀው፣ ስንቶቹ ታስረው ይሆን? ስንቶቹስ እንደእኛ መውጫ ቀዳዳ አጥተው ተደብቀው ይሆን?...?" የጥይቱ እሩምታ ፀጥታውን ሰነጣጠቀው። ፍሬና ቅዱስ ተያዩ። የእግሯ ቁስል ጥዝጣዜው እየጨመረ ሄደ። ሌሊቱ ድጋሚ የማይነጋ መሰላት። ቅዱስ እግሮቹን ዘረጋና "እዚህ ላይ ጋደም በይ" አላት ወደጆሮዋ ተጠግቶ። ጋደም አለች፤ ጃኬቱን አውልቆ ሲደርብላት፤ ለመከራከር ሞክረች "በፍፁም!" አለ ቅዱስ።

ለስንት ደቂቃዎች እንደሆነ ባታውቅም እንቅልፍ ሸለብ አድርጓታል። ከእንቅልፏ ስትነቃና ዐይኖቿን ገለቀ ስታደርጋቸው ተፈጥሮ ሕጉን ጠብቆ ሌሊቱ ለቀኑ በታውን ሊለቅ ተሰናድቷል። ሰማዩ በጥቂቱ ፈገግ ብሏል ወፎቹም መንጫጫት ጀምረዋል። ቀና ብላ ቅዱስን ተመለከተችው፤ እርሱም ራሱን ግንዱ ላይ ደገፍ እንዳደረገ ዐይኖቹን ጨፍኗል። ተንተርሳው ከነበረው እግሩ ላይ ለመነሳት ቀስቀስ ስትል ዓይኖቹን ገለጣቸው።

"እንደምን አደሩ?" አላት ፈገግ ብሎ።

"አደርን ማለት ነው?" ነበር የእርሷ መልስ።

"በብርድ ስትጠበስ አደርክ አይደል? አለችው ራሷን እየታዘበችው።

"ገና ብዙ ይጠብቀናል መስዋእትነቱ ተጀመረ እንጂ አላለቀም። ይልቅስ እግርሽ እንዴት ነው?" አለ ያሰረውን ጨርቅ እየፈታ። ደሙ ቆሟል ቅዝቃዜው ግን ህመሙን አበረታባት። ሆኖም የለበሰችው ሱሪ በመሆኑ ማንም እንደማያይባት አረጋግጣ ዘና አለች።

በመንገዱ ላይ ሰዎች መመላለስ ጀምረዋል። "እንሞክር?" አለ ቅዱስ አካባቢያዊ ቅኝት ካደረገ በኋላ። ከጫካው ወጡና በለስ ቀንቷቸው ያለችግር ሰፊ ጸረሰ። ሰፊ አካባቢ በጣም ሳይጠጉ መለያየት ነበረባቸው "እናቸንፋለን! የቀጠሮ ሰዓታችን እንደተጠበቀ ነው" አለ ወደጀርዋ ተጠግቶ። መስማማቷን በራሷ ገለጸችለት። ርምጃውን ፈጠን አደረገና ሄደ።

ወይዘሮ ስርጉት ሚያዝያ 23 ቀን "የዓለም የሠራተኞች ቀን" መሆኑን ልጆቻቸው ሲነጋገሩ ሰምተዋል። የት፣ መቼና እንዴት እንደተጀመረ ሲሰሙ "ወይ ጉድ ይህ ነገር ለካንሰ በዓለም ሁሉ ላይ ነው ያለው!" ብለው ተገርመውም ነበር። ይህ ዕለት የራሱ መዝሙር እንዳለውም ሚሚ ነግራቸዋለች፤ እንዲያውም ወረቀት ይዛ ግጥሙን ጭምር ስታጠናም አይተዋታል። ቃሉ ግን ከበድ ብሏቸው አልያዙትም እንጂ አንዳንድ ሰንኞች አንዳንዴ ወደአእምሮአቸው መምጣታቸውም አልቀረም።

"ምን ነበር?" አሉና ጥቂት አሰቡ።

"... ያለም መሠረት አዲስ ይሁን ኢምንት ነን እልፍ እንሁን..." ሳያሰቡት ዜማውን ለማዜም ጀመር አደረጉና ሳታቸው አቋርጧቸው ተውት።

"አረ ጉድ ነው እነዚህ ልጆች እኔንም ጨምረው ሊያሳብዱኝ ነው!" አሉ ለራሳቸው።

ስህሳባቸው መለስ ሲሉ የልጆቹ ሁኔታ ታያቸው። ቃለአብና ሚሚ እቤት አላደሩም፤ አመሻሽ ላይ ሁለቱም ተከታትለው ወጡ። ሚሚ አለባበሷም የተለየ ነበር፤ አርጀት ያለ ሱሪና ሸራ ጫማ አድርጋና ሻሽ አስራ ነጠላ ደርባ ነበር የወጣችው።

ቃለአብ ያው እንደተለመደው "ዛሬ አልመጣም ጓደኛዬጋ ነው የማድረው" ብሎ ወጣ፤ ጓደኛውም እንዲሁ አንዳንዴ እየመጣ ስለሚያድር ቤተሰብ የተቀበለው ጉዳይ ሆኖአል።

ሚሚ ደግሞ ትንሽ ቆየችና "እግ ዛሬ እኔም አልመጣም" አለች እራሷን እያከከች።

"ደግሞ አንቺ የት ነሽ?" አሉ እናቷ። እንዲያው ለአፋቸው ጠየቁ እንጂ ሁል ጊዜም ልጆቹ አመሻሽ ላይ ከቤት ወጥተው ባደሩባቸው ጊዜያት ሁሉ በማግሰቱ የሚፈጠሩትን ነገሮች ሲታዘቡ በመቆየታቸው ለምን እንደሚወጡ ገምተዋል።

የእሁኑ ግን ለየት አለባቸው፤ የልጆቻቸው ዝግጅት አላማራቸውም፤ ሁሉም በየፊናቸው የየራሳቸውን ዝግጅት ሲያደርጉ መራወጥ አብዝተዋል። ሚሚ በጠዋት መጣችና የተለመደ የሥራ አለባበሷን ለብሳ "ደሀና ዋይ እግ" አለቻቸውና ሄደች። ጥቂት ቆይቶ ቃለአብ እቤት ገብቶ የቀረበለትን ምግብ በጥድፊያ ጎራርሶ ተመልሶ ወጣ።

"አረ ተው ልጄ ምግቡ ከጉሮሮህ ይውረድ" አሉት ወይዘሮ ስርጉት።

"እግ ጊዜ የለም" ማረፍ ከድል በኋላ ነው" አላቸው። ቃለአብ መቼም የድሉ ቀን የተቀጠረ ይመስል ስለ ድሉ ቀን በየአጋጣሚው ሳያውራ አያልፍም።

ወደቀን ላይ ደግሞ ፍሬሕይወት ከሄደችበት መጣች።

"እግ ብቻሽን ነሽ አይደል?" አለች የቤቱን ጭር ማለት ስታይ።

"ቡና ላፍላልሽ?" አለቻቸው ደግሞ ሰዓቷን ተመልክታ።

"አይ ማታ ይሻላል" አሏት። እንዲያው ስለጨነቃት እንጂ ቡና የማፍላት ስሜቱ እንደሌላት ታስታውቃለች።

እንደነገሩ ምሳዋን ቀማመሰችና ወደመኝታቤት ገባች። ስትወጣ ራንግላር ሱሪና ሸራ ጫማ፤ ከላይ ደግሞ ወፊር ያለ ሸራብ ለብሳለች።

“ህጋዊ የሆነ ነገር አለ” አሉ ወይዘሮ ስርጉት ለራሳቸው።

ሁኔታውን ከመከታተል በስተቀር አስተያየት መስጠት ግን አልፈፈሩም። አስተያየት መስጠቱ ምን ሊፈይድ? ልጆቹ ብዙ ርቀው መሄዳቸውን በሚገባ ተረድተዋል። ልጆቹ የራሳቸውን ነገር እርግፍ አድርገው ትተው ለገንዘብ ለሕዝብ ማሰባቸው ግን በጣም ይገርማቸዋል።

ከሰዓት በኋላው የዚያን ሁሉ ዝግጅት መቋጫ ይዞ ከተፍ አለ። አዲስ አበባ በጥይት ድምጽ ታጀበች። እዚህም እዚያም ተኩስና ጩኸት ሆነ። ወይዘሮ ስርጉት የሚያርፍ ልብ የሚቀመጥ ሰውነት ሊኖራቸው አልቻለም።

“ወጣ ብዬ ሁኔታውን ተመልክቼ እመጣለሁ እርሶም ጊቢውን ይጠብቁ” አሏቸው የበላይሁንን እናት።

“አይደረግም፣ አትሄጃም፣ እዚህ ሆነን የሚሆነውን እንጠብቃለን” አሉ የበላይሁንን እናት ተንበርክከው ከሚጸልዩበት ቀና ብለው።

“ግዴልዎትም በአንድአፍታ ነው የምመለሰው” አሉና ወይዘሮ ስርጉት መልስም ሳይጠብቁ ጠጡ።

አሁንም የጥይቱ ድምጽ አልፎ አልፎ ይሰማል፣ ወይዘሮ ስርጉት ነጠላቸውን ለብሰው ከቤት እንደወጡ በርከት ያለ የጥይት ድምጽ ወደሚሰማበት ወደአባሬ ነው ያቀኑት። በመንገዱ ላይ የሚታዩት እንደእርሳቸው የተደናገጡና የሚያደርጉት የጠፋቸው እናቶች ናቸው። አንዳንድ መድረሻ ያጡ የሚመስሉ ወጣቶችም ከወዲያ ወዲህ እየተረገጡ ከፈት ብሎ ጣጥኙት ጊቢ ሁሉ ይገባሉ።

የመኪና ድምጽ ሲሰጡ ዞር አለ። ሁለት በወታደሮች የተሞሉ ትላልቅ መኪናዎች ከኋላቸው ሲመጡ ተመለከቱና ድንጋጤያቸውን ተቆጣጥረው በመረጋጋት መንገዳቸውን ቀጠሉ። ከፊት ለፊታቸው ደግሞ መደበቂያ የሚፈልጉ በርከት ያሉ

ወጣቶች ወደእርሳቸው አቅጣጫ ሲመጡ ተመለከቱ። ምን እንደሚያደርጉ ግራ ገብተዋቸው እያሉ ወጣቶቹ መኪናዎቹን ከሩቅ ተመልክተው ወደየስርቻው ተበታተኑ። ወታደሮቹም ከመኪናዎቻቸው ዱብ ዱብ ብለው ልጆቹ ወደየገቡበት አቅጣጫ ሮጡ።

አሁንም ከርቀት የሚሰማው የተኩስ ድምጽ አላቆመም። በመመለስና ባለመመለስ መሀል እያመነቱ ሳሉ በአጭር ርቀት ላይ የተኩስ ድምጽ ተሰማቸው፣ የበለጠ ደነገጡ። ወዲያውኑ ወታደሮቹ አራት ያህል ወጣቶችን እያዳፉ ወደመኪናው ወረወሯቸው። ወይዘሮ ስርጉት ከዚያ በላይ መመልከት በፍጹም አልፈለጉም ገባ ብለው ከቆሙበት የአጥር ጥግ ወጥተው ወደቤታቸው ተመለሱ።

ሰፈር ሲደርሱ ብዙዎቹ እናቶች በየአካባቢያቸው ሰብሰብ ብለው ያወራሉ። እቤት ሲገቡ የበላይሁንን እናት ጥቂት ተረጋግተው አገኝቸው።

“ስርጉቱ በላይ ደሀና ነኝ ብሎ ደወለልኝ። እንዲያው ምን ሰማሽ?” አሏቸው።

“ጎሽ እንኳል ደወለ፣ እኔ እንኳን ምንም አልሰማሁም። ማንም ስለምንም የሚያውቅ አይመስልም” አሏቸው።

ሚሚ በሰዓቱ ከሥራ ተመለሰች። “አልመጡም?” አለች ገና ስትገባ። ሮቤል ወንበሩ ላይ ኩርችች ብሎ የእናቱን ጭንቀት የተጋራ ይመስላል።

“ልብስ ልበስ እንጂ ሮቤል” አለችው ሚሚ ሁኔታው አሳዘናት።

“አልበረደኝም” አላት በአጭሩ።

ምሽቱ የጭንቀት ምሽት ሆነ፣ አንዳቸውም ብቅ አላሉም። ወይዘሮ ስርጉት ወታደሮቹን ባሰቡ ቁጥር ሆዳቸው ይላወሳል፤ እነዚያን የሚገቡበት ያጡ ወጣቶች ሲያስታውሱ ፍሬሕይወትና ቃለአብ

ድቅን ይሉባቸዋል። ሰዓቱ በመሸ ቁጥር ደግሞ ጭንቀታቸው ይጨምራል።

ከተቀመጡበት ተነስተው ወደደጅ ወጡ፤ ሮቤልም ተከተላቸው። ፊታቸውን ወደገብርኤል ቤተክርስቲያን መልሰው የተለመደ መማጸናቸውን ጀመሩ።

“ምነው ወላጊት አምላክ የልጅን ነገር ስታውቁት! እባክሽን እናቱ ጭንቁን ተመልክች! ልፋቴንና ድካሜን አስተውይ...”

“ስርጉት” አሉ የበላይሁን እናት

“አመት” አሉ የፍሬሕይወት እናት ጸሎታቸውን አቋርጠው።

“ቃለአብ ደውሎአል” አሉ የበላይሁን እናት ድምጻቸውን ዝቅ አድርገው።

“ተመስገን! ተመስገን...” አሉ ወይዘሮ ስርጉት መሬት በግንባራቸው ተደፍተው።

“እንግዲህ አንድ ምጥ ቀረ፤ ለርዕም እመቤቴ ታውቃለች ቤት ግቢ” አሉ የበላይሁን እናት።

“የእውነታቸውን ነው፤ እደጅ በመሆን ምን ታተርፊያለሽ። ደግሞ ምንም አትሆንም ጓደኞቿ ጋ ገብታ ነው የሚሆነው” አለች ሚሚ እናቷን ለማረጋጋት።

ጊዜው መሽ፤ ወደ ሌሊት እየተቃረበ ነው። ፍሬሕይወት ግን አልመጣችም፤ የእናቷ ምጥም እንደቀጠለ ነው። ሚሚና ሮቤል እንዲተኙ ለማድረግ እርሳቸውም አልጋቸው ላይ ወጡ። እንቅልፍ እንዲወስዳቸው መሞከር ዘበት ነው። እንዴት አድርገው እንቅልፍ ሊያስቡ ይችላሉ? አሳቢያቸውና የመጀመሪያ ልጃቸው ፍሬሕይወት የወደቀችበትን ሳያውቁ እንቅልፍ እንዴት ሊወስዳቸው ይችላል?

እንደተንቆራጠጡና አንደተንበረከኩ ሌሊቱ ሊነጋ ተቃረበ። ወይዘሮ ስርጉት ተኩስና ቅልጥ ያለ ጩኸት ሰው፤ ተፈናጥረው በሩን ከፈቱና ወጡ። በዚያው ቅጽበትም የነበላይሁን ቤትም ተከፈተ፤ የበላይሁን አባት ነበሩ።

“ባይ እንዳትወጭ” አሉ የበላይሁን አባት።

“ለሁሉም ነገር መረጋጋት ያስፈልጋል፤ እንዲያው ምን እንደሆነ ሳይታወቅ ...” የበላይሁን አባት የጀመሩትን ሳይጨርሱት ተኩሱና ጩኸቱ ተከታታይ። የበለጠ መደናገጥ ሆነ።

ከንጋቱ አስራአንድ ሰዓት ተኩል አልፏል፤ ተኩሱ ራቅ እያለ የሄደ መሰለ። ጩኸቱ ግን እንደቀጠለ ነው።

የፍሬሕይወት እናት “ወንድምሽን ጠብቁው” አሉና ሚሚ በሩን እንድትዘጋ ነግረዋት ወጡ። ሚሚ ነጠላቸውን ይዛ እንዳይሄዱ ለማድረግ ያደረገችው ጥረት እንዳልተሳካላት ስታውቅ በሩን ዘግታ ሮቤልን ማባበል ያዘች። የነበላይሁን በር ሲከፈት ስትሰማ አባቱ መሆናቸውን አሰበችና ጥቂት ተረጋጋች።

ወይዘሮ ስርጉት ጩኸቱና ግርግሩ ወደተበራከተበት ሄዱ፤ በርካታ ሰዎች ወጥተው አካባቢውን ሞልተውታል፤ እዚህም እዚያም ቤት ዋይታ ሆኖአል። በሰዎቹ መሀል አልፈው ወደውስጥ ሲዘልቁ ሁለት ወጣቶች ወድቀው ተመለከቱ፤ ወንድማማቾች ናቸው። “እናታችሁ ዝርግት ትበል” አሉ ደረታቸውን እየደለቁ። ሁሉ ሰው በድንጋጤ በድን የሆነ፤ እንባውም የደረቀበት ይመስላል። እናቶች መሬቱ ላይ ይንከባለላሉ።

የበርካታ ቤቶች ደጃፎች የልጆች አስከሬን ወድቆባቸዋል። በተለይም የአንድ ቤተሰብ ሶስት ልጆች ተገድለው ከቤታቸው አቅራቢያ ተጥለዋል። የልጆቹ ወላጆች ራሳቸውን አያውቁም፤ እእምሮአቸውን ስተው እብድ ብለዋል። ሰው የሚያደርገው ጠፍቶት በማለዳው ብርድ ውስጥ ከወዲያ ወዲህ ይንገዋለላል።

“ነበዝ እንስተን ወደየቤት አናስገባም? እጣችን ይህ ከሆነ” አሉ እንደ ሰው።

“ማንሳት ተከልክሏል” አሉ ደግሞ ሌላ ሰው።

ወደሰማይ የተተኮሱ ሁለት ጥይቶች ሰውን ከገባበት ድንዛይ አወጡት። “ተበተኑ” አለ ጥይቱን የተኮሰው ወታደር። በርከት ያሉ ወታደሮችም ተከታትለው ደረሱ።

የልጆቹን ወላጆች ወታደሮቹ እየገፈታተሩ ወደየቤታቸው አስገቧቸው፤ የልጆቻቸውን አስከሬን በራቸው ላይ ትተው።

ወይዘሮ ስርጉት የተፈጠሩበትን ቀን እየረገጠው ፤ እንባቸው ያለማቋረጥ በጉንጮቻቸው ላይ እየወረደ፤ ሰውነታቸው እየራደ ወደሰፈራቸው ተመለሱ።

የፍሬሕይወት እናት ከሌሎቹ እናቶች ተቀላቀሉ። ፍሬሕይወት በቀስታ እየተራመደች ወደተሰበሰበች እናቶች ተጠጋች፤ ደንግጣላች፤ ድንጋጤዋ የእግሯን ህመም አስረሰቷት እርምጃዋን ፈጠን አደረገችው። እናቷን ከሴቶቹ መሃል ለየቻቸው። እርሳቸውም ወዲያውኑ አየአትና ወደእርሷ መጡ። ዐይኖቻቸውን ማመን ያቃታቸው ይመስላሉ “እውነት ነው? ተርፈሽ መጣሽ?...” እያሉ አቀፏት።

ለፍሬሕይወት እናቷ ቀስ በቀስ መርዶውን ሁሉ ነገሯት። ከትናንትናው ግርግር አመለጥን ብለው እየሮጡ ወደየቤታቸው የገቡትን እያነቁ በየቤታቸው በር ላይ ነበር የገደሏቸው። የሞቱት ወጣቶች ቁጥር ዘገነናት! እልህ፤ ንዴትና ቁጭት ደሟን ሲያመሩት ተሰማት።

ከነፍሬሕይወት ሰፈር ያለቁት ወጣቶች ሁሉ አብሮ አደጎቿ ናቸው። ሀዘኑ የመረረ ሆነ። ከሰዓት በኋላ በአስር ሰዓት የካ ሚካኤል ለወጣቶቹ ቀብር በተሰበሰበ ሕዝብ ተጥለቀለቀ። እዚህም እዚያም ቀብር ሆነ። ያውም የወጣት ቀብር! እናቶች ደረታቸው እስኪቆሰል ድቁት ልቅሶአቸው እጅግ መረረ። በአንድ አካባቢ

ብቻ አስር አዳዲስ የቀብር ቁልሎች ተደረደሩ። ማንም ሳያስተባብረው ሀዘንና ምሬት የፈጠረው የተቃውሞ ሰልፍ ተጀመረ። ወጣቶቹ መፈክሩን ያንበሉብሉታል እናቶች እንባቸውን እያዘሩ ይቀበላሉ። እንደእናቶች አይብዙ እንጂ አባቶችም ሰልፉ ውስጥ ነበሩ።

* * * *

ቅዱስ ክፍሬሕይወት ጋር ከተለያየ በኋላ ሌሎች የሚፈጽማቸው ተግባራት ነበሩት፤ ወደዚያ ከመሄዱ በፊት ግን ልብሱን መቀየር አለበት፤ እናም የግዴታ ወደቤት መግባት ያስፈልገዋል። አጋጣሚው መልካም ነበር፤ ምንም ሳትቆይ ዘጠኝ ቁጥር አውቶቡስ ባዶዋን እየከነፈች መጣችለትና ጥልቅ አለ።

የጥግ ወንበር ይዞ ተቀመጠና በአውቶቡስ መስታወት ውጭውን ማስተዋል ያዘ። መንገዱ ጭር ብሏል፤ ወዲያና ወዲህ የሚሉ አንዳንድ ሰዎች ቢታዩም ትላልቅ ሰዎች ናቸው። ወጣቱን የትናንትናው የሚይ ዴይ ሰላማዊ ሰልፍ ጉዳት ያስደነገጠው ይመስላል፤ በመንገዱ ላይ ይተራመስ የነበረ ወጣት አሁን በፍለጋ ነው ማየት የሚቻለው።

“እንዴት ያስጠላል?” አለ ቅዱስ ለራሱ። ከአውቶቡስ ባይወርድ ወደደ፤ ግን የት ሊሄድ? ምን ምርጫ አለውና! ቅዱስና የአዲስ አበባ መንገዶች እጅግ በጣም ቢተዋወቁም ለነዋሪዎቿ ግን ባይተዋር ነው። አዲስ አበባ ውስጥ ከአንድ ዓመት በላይ ኖሯል፤ የቀበሌም መታወቂያ አለው፤ በአካባቢው ሲያልፍ ከማየት በስተቀር የቀበሌውን ውስጥ ግን አይቶት አያውቅም፤ ከቀበሌው አመራር አባላት ውስጥ አንዳቸውንም አያውቃቸውም።

“አሁን አንድ ነገር ብሆን ለእናቴ ማን ይነግራታል?” አለና ራሱን ጠየቀ።

ቅዱስ ተወልዶ ያደገው ጎሐጽየን ነው። እንደአብዛኛው ቤተሰብ ሁሉ በወንድ ፍላጎት ላይ ተመስርቶ ወላጆቻቸው በፈቀዱት ስድስት የተጣመሩ እናትና አባቱ ብዙ ዓመታት አብረው ኖረዋል። ለሳትና እናቱ በዕድሜ የሚመጣጡ አልነበሩም። ሁልጊዜም ሕዝብ መዋል፤ ባልና ሚስት ሳይሆን አባትና ልጅ ይመስሉት

ነበር። ገና ልጅ ሳለ ነበር እንዴት ሊጋቡ እንደቻሉ እናቱን ጠየቃቸው።

“አባትህ ሲጠልፉኝ ገና የአሰራ ሰባት ዓመት ልጅ ነበርኩ፤ ቤተሰቦቼም አላዳኑኝም፤ አባቴ ለሚሆን ሰው ሚስት እንድሆን ፈቀዱ” አሉት። አባቴ “ማንኛውንም ያሉ የባለርስት ልጅ፤ የተፈሩ ሰው እንደነበሩና የእናቱም ቤተሰቦች የሰውየውን ማንኛውንም ባይነት ፈርተውና የቤተሰቡን ሀብት ተመልክተው ይሁን ብለው እንደ አካባቢው ወገና ስርዓት ልጃቸው ሚስት እንድትሆን መፍቀዳቸውን ነገሩት።

የሚያደርጉት ነገር ሁሉ ቅዱስን እያበሳጨው፤ በልጅነት አእምሮው ውስጥ እያንዳንዱን ድርጊታቸውን እየቀረፀ በማደጉ ለአባቴ ይህን ሁሉ መብት የሰጣቸውን ስርዓት በጣም ይጠላው ነበር። ለአባቴና ለስርዓቱ ያለውን ጥላቻ ሞገስ አድርጎ ቅዱስ ትምህርቱን በብርታት ተማረ፤ አንድ ቀን እናቱን ከዚያ ስቃይ ሊያወጣቸው እንደሚችል እያሰበ ለሊትና ቀን ይተጋ ነበር። አሰረኛ ክፍል ሲደርስ ግን ትምህርቱን ማቋረጥ ነበረበት፤ የዕድገት በሕብረት የዕውቀትና የሥራ ዘመቻ በመታወቅ ምክንያት። ዘመቻው ግን ሩቅ አልወሰደውም እዚያው ጎሐጽዮን ተመደበ።

አባቴ ርስቱን በሙሉ ሸጠው ጥቂት ሲቀር ነበር መሬት ላራሹ የታወጀው። “ለማንም ጭሰኛ ከሚሰጥ እንኳን ሸጥኩት” አሉ አባቴ።

ዘመቻው ቅዱስን ከብዙ ወጣቶች አስተዋወቀው፤ ለማንበብና ለመወያየት ዕድል ከፈተለት። የፖለቲካ ንባቡንና ውይይቱን በቀጠለ ቁጥር ለስርዓቱ የነበረውን ጥላቻ አበረታብቷል። ለውጥን ናፈቀ፤ እናቱና እናቱን የመሰሉ ሰዎች ሁሉ የነጻነት አየር አግኝተው ጥቂት እፎይ እንዲሉ ተመኘ። በመሬት ከበርቱና በጭሰኛ መሀል ያለው ግንኙነት እንዲቀርና ሁሉም ሠርቶና ደክሞ በግንባሩ ላብ እንዲኖር ናፈቀ። እናም ትግሉ ውስጥ ሲገባ አላቅማማም። ለለውጥ የሰላ አእምሮውን ለኢሕአፓ የፖለቲካ ስመር አስገዛው፤ ቀንደኛ ከሚባሉት ፖለቲከኞች አንዱ ሆነ።

ከአዲስ አበባ የመጡት ዘማቾች ወደየቤታቸው ሲመለሱ እርሱ ግን እዚያው ሆኖ የፖለቲካ ሥራውን እንዲመራ ተመቻቸ።

ቅዱስ የዘመቻ ሥራውን በማቆሙና በእያንዳንዱ የፖለቲካ እንቅስቃሴ ውስጥ የማይጠፋ መሆኑም ጭምር የሁሉም ዐይን እንዲያርፍበት አደረገው። በየአጋጣሚው ሁሉ መታሰር ተደጋገመበት፤ እናም ከአካባቢው ራቅ ብሎ መሥራት በመታመኑ ወደአዲስ አበባ እንዲመጣ ተወሰነ። እናቱን ትቶ መምጣቱ ግድ ሆነ፤ የትግሉ ጊዜ እንዲያጥርና እናቱ ለጥቂት ጊዜም ቢሆን እፎይ ብለው፤ ተደስተው እንዲኖሩ እየተመኘ ወደስደት ኑሮ ገባ። በተቻለው አቅም ሁሉ ለእናቱ ደህንነቱን ለመግለጽ ይሞክራል፤ አንዳንዴ ግን አይሳካለትም። ሰሞኑን እንደምንም ብሎ ለእናቱ መላክ እንዳለበት አሰበ።

ፒያሳ ብራቲሽ ካውንስል አጠገብ መውረድ ሲገባው በሀሳብ ተመስጦ አለፈና መሀል አራዳ ደርሶ አንድ ፊርማታ በእግሩ ተመለሰ። ሁሉም እናቱን ሲያስታውስ እንደሚሆነው መንፈሱ ታወከበት፤ እንዲህ አይነት ስሜት ውስጥ ሲገባ ሁሉንም ነገር እርግፍ አድርጎ ወደእናቱ መመለስ ያምረዋል።

ቁልቁል ወደወንዙ አቅጣጫ በሚያስገቡት መንገዶች በአንደኛው ታጠፈና ፈጠን ፈጠን እያለ ወረደ። እዚያ አካባቢ ሲደርስ መቼም አዲስ አበባ፤ ለዚያውም የከተማ እምብርት በሚባለው ፒያሳ ውስጥ መሆኑን ይጠራጠራል። ሹልክልክ ያሉ መንገዶችና የተሸንገጡት ቤቶች ይገርሙታል፤ ቀበሌው እነዚያን ቤቶች ማወቁ ያጠራጥረዋል። እርሱ የሚገባበት ቤት ትልቅ ነው፤ ለዚያውም ፎቅ፤ የውጭውን የብረት መዝጊያ የሚከፍትበት ቁልፍ ስላለው ማንኳኳት አያስፈልገውም። በቀስታ ከፍቶ ገባ፤ ወደትልቁ ቤት የሚያስገባውን ደረጃ ወደቀኝ ትቶ በስተግራ በኩል አጠፍ አለና በሌላ ደረጃ ቁልቁል ወረደ። ምድር ቤት ውስጥ ነው የቅዱስ ክፍል፤ የቤቱን በር በጥንቃቄ ከፍቶ ገባ። ከላውንደሪ ቤት ያወጣውን ሙሉ ልብስ ለበሰና እየተጣደፈ ተመልሶ ወጣ። ተከታታይ ሰባት ቀጠሮዎች አሉት።

ፍሬሕይወትና ቅዱስ በቀጠሮአቸው ሰዓት ተገናኙ፤ አለባበሱን አደነቀችሉት። የሆዳቸውን በሆዳቸው አድርገው ጥሩ መልበስ ነበረባቸውና ሁለቱም የተቻላቸውን አድርገዋል። የቅዱስ የመጀመሪያ ጥያቄ "ሠፈር እንዴት ነው?" የሚል ነበር። የሆነውን ሁሉ ነገረችው። ከሁሉም በላይ ሶስት ልጆቻቸው የሞቱባቸው ወላጆች ነገር አሰቃቂ ነበር። እናትየው ሙሉ በሙሉ አእምሯቸውን ስተዋል አባትየውም ቢሆኑ ከሴትየው ብዙም አይሻሉም።

መለዋወጥ የነበረባቸውን መረጃ በፍጥነት ተለዋወጡ፤ ሊፈጽሟቸው ስለሚገቡ ሥራዎችም አቅደው፤ ከመቼውም ጊዜ በላይ መጠንቀቅ እንደሚያስፈልግ ተነጋግረው ጨረሱ።

"እኔ ዛሬም ብቻዬን ስላሴ ጫካ ማደሬ አይቀርም" አለ ቅዱስ ሊለያዩ ሊሉ።

"እንዴ! ለምን እኛ ቤት አታድርም?" አለችው ፍሬ ምንም ሳታመነታ። እሱም ተስማማና ወደ አመሻሽ ላይ እንደገና ሊገናኙ ተቀጣጠሩ።

ወደቤት ስትመለስ ወንድሟን ቃለአብን ሰላዮችው ደስ አላት፤ "ዛሬ ክፍልህን እፈልጋታለሁ" አለችው ገና ስታገኘው። ከማድ ቤቱ አጠገብ ወንድሟ የሠራትና መኝታ ቤቱ ያደረጋትን ትንሽ ግን ንፁህ ክፍል እንድትጠቀምባት ያለምንም ጥያቄ ተስማማላት። መቼም ቤታቸው ውስጥ የፖለቲካ መስመር ልዩነት ያለመኖሩ ከምንም ነገር በላይ የሚያስደስታት ጉዳይ ነው። ቤቱን ለቅዱስ አመቻቸችሉትና የተቀጣጠሩበት ቦታ ሂዳ አመጣችው። በተሻለ ሁኔታ ለማደር በመቻሉ ደስ አላት።

ፍሬሕይወት ሌሊቱን ብዙም እንቅልፍ አልወሰዳትም፤ ማንበብም አልሆነላትም ፤ ኮሽ በለ ቁጥር ስትደነግጥ፤ ከሀሳቧ ጋር ስትጫወት፤ ሌሊቱ ተጋመሰ። ሊነጋጋ ሲል እንቅልፍ ጥሷት ኖሮ እንድትቀሰቅሳት የሞላቻት ሰዓት ስትጮህ በድንጋጤ ባነኘች። በአስራ አንድ ሰዓት ተነስታ በቀስታ ከመኝታ ቤቷ ወጣችና የጓሮውን በር ከፈተች፤ እካባቢውን ቃኘት አደረገችና ቅዱስ የተኛበትን ክፍል

መዝጊያ አንጻራች። ቅዱስ ዝግጁ ነበር ወዲያውኑ በሩን ከፈተና ወጣ።

"ግን ሌሊት አይሆንብህም?" አለችው ጨለማው ገና አለመግፈፉን ስትመለከት።

"ግዴለሽም!" አላትና ወጣ። የውጭውን በር ዘግታ ስትመለስ ቅዱስን ክፉ ነገር እንዳይጋጥመው ተመኘችሉት።

እያደር ሁኔታው እየከፋ ሄደ። እስርና ግድያው ተበራክተ፤ በዚያው መጠንም በየመንገዱ የሚገደሉት የመንግስት ሰዎች ቁጥር እየጨመረ መጣ። የቅስቀሳና ፕሮፓጋንዳው ሥራ እየተጠናከረ በሕቡዕ የሚታገለው ፓርቲ የወጣት ክንፍ ከምንጊዜውም የበለጠ የሞት ሽረት ትግሉን ቀጠለ።

1969 ዓ.ም ትግሉ ይበልጥ ምርር ክርር አለ። እንፍሬሕይወትም ያለመታከት ይባክናሉ። ትምህርት ቤቶች ቢከፈቱም ትምህርት ግን እንደወትሮው ሊቀጥል አልቻለም። ይልቁንም ት/ቤቶች የትግል ሚዳ ሆኑ። ብዙም ሳይቆይ "ትምህርት ከድል በኋላ" የሚለው መርህ ለብዙዎች ተዳረሰና አብዛኛው ተማሪ ትምህርቱን አቋረጠ።

በሕቡዕ የሚታገለው ፓርቲ ራሱን ይፋ ለማድረግ ዝግጅቱ በየአቅጣጫው ተጠጥሯል። አባላት ሁሉ የዚህ ዝግጅት አካል ናቸውና ከመቼውም የበለጠ ተወግጥረዋል። በመጨረሻ ያች እሳት ደረሰችና የአዲስ አበባ ከተማ በፓርቲው አርማና በራሪ ወረቀቶች እሸብርቃ እደረች። የኤሌክትሪክ ገመዶች በትናንሾቹ የፓርቲው አርማዎች ተሞልተው የክብረበዓል ባንዲራ መሰሉ። የቀበሌ መስተዳድርና ፖሊስ ጣቢያዎች ሳይቀሩ በተበተኑ ወረቀቶች ተዳረሱ። የአጥሮቻቸው ግንቦችና የቤቶች ግድግዳዎች በቀይ ቀለም በተገፉ መሬክሮች አሸበረቁ።

"አሕአፓ ያቸንፋል!" "ሞት ለፋሽስቶች!" የሚሉት መሬክሮች የአላፊ አግዳሚውን ዓይኖች ማረኩ።

የፖለቲካ ውጥረቱ መንግሥትን ፋታ ነሳው። ውጥረቱን ለማስታገስ ማሰን። ያልተጠበቁ የቤት ለቤት አሰሳዎች በተደጋጋሚ ተካሄዱ። ስጋቱ የጋራ እየሆነ መጣ። እንቅስቃሴዎች የበለጠ ጥንቃቄ የተሞላባቸው ሆኑ። ፍሬና አንተነህ መገናኘት የማይችሉባቸው ሁኔታዎች ተፈጠሩ። እያደር ሁኔታዎች እየተባባሱ ይሄዳሉ። ከየመንገዱ ተይዞ መታሰር፣ በመኪናዎች ሆነው በከተማው ውስጥ በሚዞሩ ታጣቂዎች መገደል በተለይም የወጣቱ የዕለት ተዕለት ገጠመኝ ሆነ። በዚያው መጠን በሕቡዕ በሚታገለው ፓርቲ የሚመቱት የመንግሥት ኃይሎች ቁጥርም ተበራክተ። በነጻነት መንቀሳቀስ ትዝታ ብቻ ሆነ። የድርጅቱ የፕሮፓጋንዳና ቅስቀሳ ሥራ እየረቀቀና እየጠነከረ መጣ።

ፍሬሕይወት አንተነህን ሳታየው አራት ቀናት አለፉ፤ "ዛሬስ ሳላየው በፍጹም አላድርም" አለች ለራሷ ከአንድ ቀጠሮ ወደቤቷ ስትመለስ። መንገድ ላይ ስልክ ደወለችለት፤ ስልኩን ያነሳው ራሱ ነው፤ ደስ አላት።

"እንኳን ደወልሽልኝ" አላት ገና ድምጿን ሲሰማ። ወዲያውት መገናኘታቸው እንደሚያስፈልግ ነገራት። የተገናኙት መናኸሪያ ሆቴል አጠገብ ነው። አንተነህ የተረጋጋ ቢመስልም ዓይኖቹ ግን ከወትሮው የበለጠ ንቁ ናቸው። "ዛሬ ማታ አሰሳ ይኖራል" አላት እቅፍ አድርጎ እየላማት። አብረው ሊቆዩ እንደማይችሉ ነገራት። እርሷም መረጃውን በተቻላት መጠን ለሁሉም ማዳረስ ነበረባት። እስከ ገብርኤል መሳለሚያ ድረስ አንገቷን እንዳቀፋት አብረው ሄዱ። ልቧን ፍርሀት ሲሰረስረው ተሰማት ዐይኖቹን እያየች ፍዝዝ አደረጋት። ሁኔታዋ እርሱንም የረበሸው መሰላት።

"በጣም ቀፎኛል የዛሬን ማታ አብረን ብንሆን እንዴት ጥሩ ነበር" አለችው።

"ፍርዩ እኔም ደስ ይለኝ ነበር፤ ግን ብዙ ሥራ አለ፤ መረጃው ለብዙ ጓዶች መድረስ አለበት። ሁኔታዎች ከተሰተካከሉ እንደገና እንገናኛለን። ልክ አንድ ሰዓት ተኩል ላይ የተለመደው ቦታ እንገናኝ። ከሰዓቱ ግን በአንድ ደቂቃም ቢሆን መዘግየት

አይቻልም። ሻርፕ በሰዓቱ ካልተገናኘን ወዲያውኑ ወደቤት ተመለሽ፤ ምንም አታስቢ" አላት። ድምጹ ግን የወትሮው አልነበረም።

ምንም ልትለው አልቻለችም። ደግሞም የጥንካሬያቸው መፈተኛ ወቅት አሁን ነው። ከፍቅር በላይ የሆነው ዓላማ መቅደም አለበት። በዚያችው ደቂቃ ብዙዎች የትግል ጓዶች በተመሳሳይ ሁኔታ ውስጥ ናቸው።

"በሰላም እንደምንገናኝ እምነቴ ነው!" አለችው ሲለያዩ።

"አይዘን!" አላትና ሄደ። ከቀኑ አስራ አንድ ሰዓት ሆኗል። ፍሬሕይወትም መረጃውን ለሁሉም እንዲደርስ የበኩሏን ለማድረግ ተጣደፈች።

ወደአመሻሹ ላይ ደመናው በሰማዩ ላይ ተንጠልጥሎ የበልግ ዝናብ ሊጥል ማካፋት ጀመረ። ማድረግ ያለባትን ሁሉ አድርጋ ከአንተነህ ጋር ወደምትገናኝበት ቦታ ሄደች። ልክ በሰዓቱ ደረሰችና አካባቢውን ቃኘት አደረገችው። አንተነህ አልመጣም፤ ልትጠብቀውም እንደማትችል ታውቃለች።

ካፊያው አላቋረጠም። ሽፍ ሽፍ በሚለው ዝናብ የጨፈገገው ምሽት በጣም ያስጠላል፤ አንዳች የጭንቀት መንፈስ አየሩን ሁሉ በክሎታል። ሁሉ ነገር ቅፍፍ ያለ ነው። በአላፊ አግዳሚው ላይ ዐይኖቻቸውን የሚያገረጠርጡት ወታደሮች በጣም ያስፈራሉ። ሰፈር ስትደርስ ለሁለት ሰዓት ሩብ ጉዳይ ሆኗል። ወደቤት ልትገባ ስትል በላይሁን ትዝ አላትና ወደእነርሱ ቤት ሄደች። በላይሁን ቤት አልነበረም። የበላይሁን እናትም ተጨንቀዋል።

"እንደምን አመሹ እማማ" አለቻቸው በሩን ገባ እንዳለች።

"እኔማ ምን እሆናለሁ" አሏት ፍርሃት የጨመደደውን ፊታቸውን እያሻሹ።

"በሰንት ሰዓት ነው የሄደው?" አለች ደግሞ።

"አረ እሱስ ቅርብ ጊዜ ነው። ካልመጣሁ አትሰጊ ብሎኝ ነው የሄደው" አሉ ከተቀመጡበት ተነስተው እየተንቆራጠጡ "ደግሞ ቢመጡ እንዳትደናገጡ" ማለቱ ነው የገረመኝ፤ አባትየውስ የእርሱው ቢጤ አይደል ተቆጥቶ እንደማስቀረት ገንዘብ ሰጥቶ ሸኘው፤ እኔም ምን አቅም አለኝ" አሉ በምሬት።

ማስተዛዘኛ ቃላት አልነበራትምና በዝምታ ወደቤቷ ገባች። ቤትም ያው ነው። ቤቱ እንዳች አዚም የያዘው ይመስላል። እና ሆኗል፤ ርቤልን ብቻውን ኩርቶች ብሎ ሰተታየው አሳዘናት። ታናሽ ወንድሟ ቃለአብም ሆነ ሚሚ እቤት የሉም። ወደጓዳ ስትገባ እናቷ ይንጎዳጎዳሉ።

"ምን እያደረግሽ ነው አማ?" አለቻቸው።

"ጥቂት ሰወር ቢል ብዬ ነዋ" አሏት በትልቅ ላስቲክ የሞላውን ነገር አያሳዩአት።

"ምንድነው እሱ አማ?" አለች ተገርማ።

"ምነን አውቁው? ብቻ ስታገላብጡት የምትውሉት ወረቀታወረቀት ነው። ድንገት ከመጡ..." አሏት ቆም ብለው።

"እማ ሙች ጥንቃቄሽ በጣም አሪፍ ነው፤ ግን እሱ ሁሉ ምንም የለውም አትሰጊ የትምህርት ወረቀቶች ናቸው። ግን ምን ትዝ እንዳለኝ ልንገርሽ? የማክሲም ጎርኪ "እናት" ድቅን አለችብኝ"

"ደግሞ ማክሲ የትኛው ልጅ ነው?" አሏት ቀበል አድርገው።

"ማክሲም ጎርኪ የዚህ አገር ልጅ አይደለም። የሩሲያ ደራሲ ነው። ትቆሜለሽ ብዬ ነው እንጂ ያን አለት ምጣድ የተቃጠለብኝ የእርሱን መጽሐፍ ሳነብ ነበር። ባለታሪኳ እናት መስጣኝ ነበር እንጂራ መጋገሬን ረስቼ እንደዛ የሆነብኝ። ቆይ አንድ ቀን አነብልሻለሁ።"

"እስኪ ዛሬን ተርፋችሁ እደሩና እኔንም አንድኛውን አብራችሁ አሳብዳችሁ ታሳርፉኛላችሁ" አሏት በትዝብት ሲሰጧት ቆይተው።

"ምንም አይመጣም አትሰጊ" አለች ፍሬሕይወት። ውስጧ ግን ስጋት ገብቷል።

ወደሶስት ሰዓት አካባቢ ዝናቡ በደንብ መዝነብ ጀመረ። አልጋዋ ላይ ተጋደማ ዐይኖቿን ጣሪያው ላይ ሰቅላ ብዙ ቆየች። ጀርታቿ ግን በዝናቡ ውስጥ የበርና የአጥር ኳኳታ ለማዳመጥ ተጥ ብለዋል። "አሁን በዚህ ዝናብ እንዴት ይመጣል ብዬ ነው?" በማለት ራሷን ጠየቀችና ዘና ብላ ተኛች።

ጥቂት ቆይቶ ዝናቡ እየተነሰ ሄደ። ካራያው ግን አሁንም አላበቃም። ድንገት የጥይት ድምጽ ሰማች። ተፈናጥራ ከአልጋዋ ላይ ወረደች። ተኩሱ ተደጋገመ አቅጣጫውን ለመለየት ቆመች ወደአደሬ ይመስላል። ትንሹ ወንድሟ ርቤል ከተኛበት ተነስቶ በድንጋጤ የሚገባበት ጠፍቶታል። እናቷ ከፍሉ መሀል ቆመዋል። ርቤልን ለማረጋገጥ ሞክረችና ወደውስጥ እንዲገባ አደረገች። ተኩሱ እንደገና ተንጣጣ። በሩን ልትከፍት አሰባ ገና አንድ ጊዜ ስትራመድ እናቷ ጥርቅም አድርገው ያዟትና

"እዚህ ሲመጡ ትደርሽበታለሽ" አሏት በቁጣ።

ልደ በፍጹም ሊያርፍ አልቻለም። " እማ! ምናል ብቅ ብዬ አቅጣጫውን ባዳምጥ?" አለች በማስተዛዘን።

"ምነን ነው የምታዳምጧው? እዚያ ያሉት አነሱና አንቺም ትጨመራሉኝ?" አሉ እንድቀመጥ ገፋ አድርገዋት። "ወይኔ ልጆቼ ዛሬስ የመጨረሻ ሳይሆን አይቀርም" አሉና እንባቸው በመንታ መውረድ ጀመረ። ወለሉ ላይ ተንበረከኩ፤ ደግሞ አቅጣጫቸውን ወደገብርኤል ቤተክርስቲያን አስተካከሉና "አንተ የግቢው ገብርኤል..." እያሉ መግፀን ጀመሩ።

ቃለአብ እንደተለመደው ጓደኛው ዘንድ እንደሚሄድ ተናግሮ ወጥቷል። ሚሚ ጠዋት ወደገጠራ ስትሄድ "አክስቱ ጋ ነኝ" ብላ ነው የወጣችው። አክስታቸው ለሚሚ ለየት ያለ ፍቅር ስላላት አብዛኛውን ጊዜ እርሷ ዘንድ እንድትሆን ትፈልጋለች። ወይዘሮ ስርጉትም

እህታቸው መካን በመሆኗ ይህንን ጥያቄዋን መቃወም በፍጹም አይፈልጉም። ባይሆን ሚሚ አክሲቷ ጋ ለማደር ተናግራ በሄደች ቁጥር እዚያ ስለማደሯ እርግጠኛ አይደለም። ያም ሆነ ይህ ለሚሚ ይህ ሁኔታ ተመችቷት በነጻነት እንድትንቀሳቀስ አድርጓታል።

ጋብ ብሎ የነበረው ተኩስ እንደገና ቀጠለ። ድምጹ ደግሞ እየጎላና እየቀረበ የሚሄድ ይመስላል። ሮቤል እየሮጠ እናቱና ፍሬሕይወት ወዳሉበት መጣ። የከባድ መሳሪያ ድምጽ ተከተለ። እናቷ ሮቤልን ወለሉ ላይ እንዲተኛ አደረጉት። ተኩሱ ለረጅም ሰዓታት ቀጠለ በፍጹም የሚያበቃ አልመሰለም።

አምስት ሰዓት አካባቢ ሲሆን ምልልሱ አቆመና አልፎ አልፎ የሚሰማው የተኩስ ድምጽ ብቻ ቀጠለ። ፍሬሕይወትና እናቷ እንቅልፍ የሚባል ሊወስዳቸው አልቻለም፤ ሌሊቱ መንጋቱን መጠበቅ ብቻ ሆነ። ሊነጋጋ ሲል የውጭው በር በኃይል ተመታ። ተፈናጥራ ከአልጋዎ ወረደችና የቤቱን መዝጊያ ከፍታ ወጣች። እናቷ ከኋላዋ ጎትተው መለደትና እርሳቸው የውጭውን በር ከፈቱ። ታጣቂዎቹ እናቷ ገፈታትረው ወደውስጥ ገቡ። የቀበሌው አብዮት ጥበቃዎች አብረዋቸው አሉ።

እያንዳንዱ እንቅስቃሴያቸው በሰው ውስጥ ፍርሃት ይለቃል። "መታወቂያ" አላት አንደኛው ፍሬሕይወትን ። መለስ ብላ ደብተር አነሳችና ከውስጡ መታወቂያዋን አውጥታ ሰጠችው። በአካባቢው እምብዛም እንቅስቃሴ ስለሌላት አብዮት ጥበቃዎቹ አያውቋትም። መታወቂያዋን መልሶ ወረወረላት።

"ቃልአብስ?" አለ አንደኛው አብዮት ጥበቃ።

"ትናንት እንደሄደ ነው" አሉ እናቷ ፈጠን ብለው።

"የት?" የተቆጣ ይመስላል።

"እትዬ ጋ ልኬው ነው" አሉ ተረጋግተው፤ አብዮት ጥበቃዎቹ ብዙም አላጠበቁም።

ወታደሮቹ በቤት ውስጥ ያለ አንድም ዕቃ አልቀራቸውም። ደብተር፣ ልብስ፣ ወንበር፣ አልጋ፣ የምግብ ዕቃ... ምንቅርቅሩን አውጥተው ፈተሹ። ምንም አላገኘም።

"ትምህርት ትማሪያለሽ?" አሏት ደግሞ አንደኛው።

"አዎን!" አለች ባለጣመንታት። በመጡበት ሁኔታ ተመልሰው ወጡ።

ከንጋቱ በአሥር ሰዓት ሁሉም ነገር ጸጥ አለ። እነአንተነህ ህክምና ሊያገኙ ወደሚችሉበት ሲወሰዱ ሌሎቹ ለአስቸኳይ ስብሰባ እንደገና ለመገናኘት ቀጠሮ ያዙ።

በላይሁን ልብሱን መቀየር ነበረበት፤ እቤቱ ግን መሄድ የለበትም። የት ቢሄድ ልብስ ማግኘት እንደሚችል ጥቂት አሰብ አደረገና ወደጓደኛው ቤት ሄደ። የጓደኛው ቤተሰቦች መሀል ያለው የመግባባት ደረጃ ሁልጊዜም ይደንቀዋል፤ ከቤተሰቡ አልፎ መግባባቱ ለጓደኞችም ይተርፋል፤ እዛ ቤት ገብቶ ይህን እፈልጋለሁ ስጡኝ ብሎ መጠየቅ አያስፈልገም፤ ራስን መርዳት ብቻ ነው። "ምንድነው? ለምን?... " ብሎ የሚጠይቅ የለም።

ጓደኛው ቤት እንደደረሰ ወዲያውኑ ወደቁምሳጥኑ ነው የሄደው። የሚለብሰውን ልብስ እየፈለገ እሁቱ ሚሮን ትዝ አለችው፤ ልብሶቹን አጥባና ተኩሳ በጥንቃቄ ነው የምታስቀምጥለት። የመረጠውን ልብስ ይዞ ለመቀየር ልብሶቹን ሲያወላልቅም ሚሮንንና እናቱን፤ ከዛ ደግሞ ፍሬሕይወትን ከሀሳቡ ሊያወጣቸው አልቻለም። አባቱን አስታወሳቸው፤ ድንገት ቢያስፈልግህ ብለው ገንዘብ ሰጥተውት ነበር ትናንት በአስራአንድ ሰዓት የወጣው። ሁልጊዜም ቢሆን የአባቱ ቃላት ከአእምሮው አይጠፉም "አካሄድህ ሁሉ በብልህነት እንጂ በግትርነት አይሁን" ይሉታል።

በላይሁን ትናንት ከቀኑ አሥራአንድ ሰዓት አካባቢ ብዙውን የዕለቱን ሥራውን አከናውኖ ሲጨርስ ሰሜቱ ሙሉ አልሆነለትም ነበር። የሆነ ነገር መንፈሱን አጉድሎበት ምን እንደሆነ ለማወቅ ሲሞክር ቆየ።

አስራአንድ ሰዓት ተኩል ላይ ወደቀጠሮ የሄደው የግዱን ነበር። ከቤት ሲወጣ እናቱ በጣም ከፍቷቸው ሲያያቸው ሰሜቱን አባሱበት። የተለመደው ጥያቄያቸው አልቀረለትም “ወዴት ነው የምትሄደው ደግሞ?” ይሉታል በወጣ ቁጥር። እርሱም የተለመደ መልስ አለው። “እዚህ ነው” ይላቸዋል። ትናንት ግን “ምናልባት ካልመጣህ አትሰገ” ብሏቸው ነበር የወጣው። ከቤት ሲወጣ ፍሬሕይወትን ሊያገኛት ቢሞክርም አላገኛትም፤ የበለጠ ከፋው።

ቀጠሮው ቦታ የደረሰው በሰዓቱ ነበር፤ በአምስት ደቂቃዎች ውስጥ ሁሉም አባላት አባራ በአንደኛው ኮሚቴ አባል ቤት ተገናኙ። በዚህ ስብሰባ ላይ የተገኙት የወጣት ሊጉን አንድ ሆነ የሚመሩ ወጣቶች ናቸው፤ የሆነ ኮሚቴ ማለት በሊጉ መዋቅር ከላይ ወደታች ሶስተኛ ደረጃ ላይ የሚገኝ ከፍተኛ አካል ነው፤ በዚህ ኮሚቴ ውስጥ ከሚሠሩት እነዚህ አባላት አብዛኛዎቹ በእውነተኛ ስማቸው አይተዋወቁም። የሚጠራሩት በኮድ ስማቸው ነው።

የዚህ ሆነ ስብሰባ ዓለም ይባላል፤ ዓለም የአንተነህ የኮድ ስም ነው። አንተነህና በላይሁን በጣም የሚግባቡ ከመሆናቸው የተነሳ የሚጠራሩት በኮድ ስማቸውም ሳይሆን በቅጽል ስማቸው ነው፤ አንተነህ በላይሁንን በቁመቱ የተነሳ “ሰቀላው” ይለዋል በላይሁን ደግሞ አንተነህን “ሳንሱር” እያለ ይጠራዋል። ይህን ስም የሰጠው አንተነህ ሳያጣራ የሚያሳልፈው ነገር ስለሌለው ነው።

ትናንት ሌሊት የተከሰተውን ነገር ሲያስብ ሰውነቱን ዝግንን አደረገው። ስልክ ተደውሎ አደጋ ላይ መሆናቸው ተነግሮአቸው ለመዘጋጀትና ለማምለጥ ምንም ጊዜ ሳያገኙ ነበር ተኩስ የተከፈተባቸው። መከላከል ነበረባቸውና አጸፋውን ተኩስ ከፈቱ፤ የተኩስ ምልልሱ ረዘም ያለ ጊዜ ወሰደ፤ የመንግሥት ጳይል ያን ያህል የመልስ ተኩስ የጠበቀ አይመልስም። በተኩስ ምልልሱ የነበሩበት ቤት ፍርስርሱ ወጥቶ እነበላይሁን ወደተስፋ መቁረጥ ሲጠጉ የወዲያኛው ወገን ተኩስ ቆመ። በተኩስ ውስጥ የተጎዱት ሦስት ሰዎች ቢሆኑም የሞተ ግን አልነበረም። ከተጎዱት ውስጥ አንደኛው ዓለም (አንተነህ) ነበር፤ ከትከሻው ወረድ ብሎ የመታው ጥይት ሰውነቱ ውስጥ ቀርቷል።

በላይሁን ሀሳቡን ሳይጨርሰው ልብሱን ቀያይሮ ጨረሰና ሰዓቱን ተመለከተ፤ “ሰዓቱ ከመቼው ይደርሳል?” አሰ ለራሱ። ልብሱን ቀያይሮ ሲወጣ ልዩ ሰው መሰለ።

“ዛሬስ ሰርግ የምትሄድ ነው የመሰልከው” አለችው የንደኛው እህት ከመኝታ ቤት ሲወጣ። በቁመቱ የሰጠችውን ምግብ ንራረሰና እየተጣደፈ ወጣ።

* * * *

የማታው ዝናብ አካባቢውን አጨቅይቶታል። በመንገዶቹ ላይ ብዙም ሰው አይታይም። አንዳንድ ሰዎች ጋቢያቸውን ለብሰው ከቤተክርስቲያን በእርጋታ ይመለሳሉ አልፎ አልፎ ደግሞ ዝናብ የመታት ፍየል ይመስል ሽምቅቅ ያሉ ወጣቶች ገልመጥ ገልመጥ፤ ጣደፍ ጣደፍ እያሉ ይሄዳሉ።

ከጠዋቱ አንድ ሰዓት አካባቢ ፍሬሕይወት ጋቢዋን እንደለበሰች ርምጃዋን ፈጠን አድርጋ የሌሊቱን የተኩስ አቅጣጫ ተከትላ ወደአባራ ሄደች። የሄደችው በሰፈር ውስጥ ለውስጥ መንገድ ስለሆነ ብዙ ጊዜ አልወሰደባትም። በየጥጋጥ ስብሰብ ብለው የሚንሾካሾኩ ሴቶች ስትመለከት ደነገጠች። ጠጋ ብላ ለመጠየቅም ፈለገችና ደግሞ ፈራች። እንደምንም ብላ ተጠጋችና ከተሰበሰቡት ሴቶች አንዱን ጠየቀች።

“ተርፈዋል ብለሽ ነው ቤቱማ ያውልሽ ፍርስርሱ ወጥቷል” አሏት ሴትዮዋ። ወታደሮቹ በአካባቢው ያንገርብባሉ። ወደቤቷ ተመለሰች፤ አንተነህን ደውላ ማግኘት እንዳለባት አሰበችና ወደአንድ ሱቅ ንራ ብላ ሞከረች። አንተነህ ያለመናሩ ተነገራት ተጨማሪ ማብራሪያ መጠየቅ እንደሌለባት ታውቃለች። ብትጠይቅም ማንም ምንም እንደማይነግራት የታወቀ ነው። ሆኗን እንደመቁረጥና ማቅለሽለሽ ተሰማት።

ቤት ስትገባ ቃለአብን አገኘችው፤ ሚሚ ደውላ ደሀና መሆኗን መናገሯን ነገራት። በላይሁን ግን አልተመለሰም፤ የአንተነህም ነገር እጅጉን እያሳሰባት ስለነበር ነፍሷ ጭንቅ አለችባት። ሁልጊዜም እንዲህ ዓይነት የመጠፋፋት ሁኔታ ሲከሰት ከአንተነህ ጋር